

www.bethelpatrika.org

നവംബർ-2008

വിലം-21

ലക്കം-11

ബഥേൽ പത്രിക

ചെങ്ങന്നൂർ ഭദ്രാസനത്തിന്റെ മുഖപത്രം



പെരുന്തുമ്പലം

ഗുജറാത്തിലെ വിദ്യാർത്ഥികൾ ഒരുക്കിയ കലാസന്ധ്യ



BETHEL PATRIKA
P.B. No. 38, Chengannur
Ph: 0479-2451331

പത്രാധിപസമിതി

മാനേജിംഗ് എഡിറ്റർ
തോമസ് മാർ അത്താനാസിയോസ്
ഫോൺ: 0479 - 2453310, 2451331
ചീഫ് എഡിറ്റർ:
ഫാ. തോമസ് അമയിൽ
ഫോൺ: 0479-2456466, 0468 - 2311473,
എക്സിക്യൂട്ടീവ് എഡിറ്റർ
ഫാ. ഏബ്രഹാം കോശി കുന്റുംപുറത്ത്
ഫോൺ: 0479 - 2450287, 9447431096
എഡിറ്റർ
പി.എം. ജേക്കബ് മെഴുവേലി
ഫോൺ: 0468 - 2286365
അസോസിയേറ്റ് എഡിറ്റർ
ഫാ. ജോൺ പി. ഉമ്മൻ
ഫോൺ: 0479 - 2362273, 9447884972
സർക്കുലേഷൻ മാനേജർ
ഫാ. സുനിൽ ജോസഫ് ഡാണാംപടിക്കൽ
ഫോൺ: 0479 - 2454504, 9947429667
ഓഫീസ് മാനേജർ
തോമസ് കുര്യൻ
ഫോൺ: 0468 - 2286145, 9446426235
അംഗങ്ങൾ
റവ. ഫാ. മാത്യു വർഗീസ്
റവ. ഫാ. പി. വി. ജോൺ
റവ. ഫാ. ഐപ്പി. സാം
റവ. ഫാ. സ്റ്റീഫൻ വർഗീസ്
റവ. ഫാ. മാത്യു വർഗീസ്
ബിനു മുളക്കുഴ
സജി പട്ടരുമം
പി. എം. സാമുവേൽ
ആനി കെ. തോട്ടുപുറം



മുഖചിത്രം:
ഐക്യഭാരതം
തൃജനാത്തിലെ വിദ്യാർത്ഥികൾ
ഒരുക്കിയ കലാസന്ധ്യ

നവംബർ - 2008 വാല്യം - 21 ലക്കം - 11
ബഥേൽ പത്രിക

ചെങ്ങന്നൂർ ഭദ്രാസന മുഖപത്രം

താളുകൾ മറിക്കുമ്പോൾ

മുഖമൊഴി	04
ഇടയലേഖനം	05
വിശ്വാസപഠനം	06
ഫാ. ഡോ. എം. ജോൺ പണിക്കർ	
അനുസ്മരണം	09
ഡോ. രാജു ഫിലിപ്പ്, കാരക്കൽ	
ലേഖനം	10
തോമസ് കുര്യൻ	
പ്രതികരണം	11
ഫാദർ തോംസൺ റോബി, ചെന്നൈ	
മെത്രാസന വാർത്തകൾ	12
ദൈവകൃപയുടെ തുവൽ സ്പർശങ്ങൾ	13
ഫാദർ തോമസ് കൊക്കാപറമ്പിൽ	
ഏവൻഗേലോസ് ധ്യാനം	17
റവ. ഫാ. മാത്യു ഏബ്രഹാം കാരയ്ക്കൽ	
കാഴ്ചപ്പാട്	23
പി. എം. ജേക്കബ്, മെഴുവേലി	
പാതിരിക്കഥകൾ	25
കശ്ശീരാ	
സന്ദേശങ്ങൾ വാർത്തകൾ	26
40 Tips for A Better Life.	27
Saji Pattarumadam	
ജോതിർഗമയ	28
ഫാ. നൈനാൻ വി. ജോർജ്ജ്	
വേദപരിചയം	29
ജിജി പണിക്കർ കെ. വൈരമൺ	
ബാലപത്രിക	30
ആനി ജേക്കബ്	

വരിസംഖ്യ

ഒരുവർഷം 60 രൂപ, രണ്ട് വർഷം 100 രൂപ, അഞ്ച് വർഷം 250 രൂപ	
ആയുഷ്ക്കാലം 750 രൂപ	
BACK COVER FULL PAGE (COLOUR)	2500/-
BACK INSIDE FULL PAGE	1500/-
BACK INSIDE HALF PAGE	750/-
QUARTER PAGE	300/-
FAVOURS RECEIVED	250/-

വ്യക്തികൾ, സ്ഥാപനങ്ങൾ,
ചരമവാർഷികങ്ങൾ, ഉപകാര സ്മരണകൾ,
വിവാഹ വാർഷിക ആശംസകൾ
തുടങ്ങിയവയുടെ പരസ്യങ്ങൾ സ്വീകരിക്കുന്നതാണ്.

വായനക്കാരുടെ ശ്രദ്ധയ്ക്ക്

വായനക്കാർ ദയവായി വരിസംഖ്യ പുതുക്കി
ഞങ്ങളോടു സഹകരിക്കുക



മുഖമൊഴി

ശൈഹിക സന്ദർശനവും അർമ്മീനിയൻ കാതോലിക്കായും

വിദേശ സഭാ മേലധ്യക്ഷന്മാരുടെ സന്ദർശനങ്ങൾ കേരള സുറിയാനി സമൂഹത്തിൽ ഈയടുത്തകാലത്ത് ഏറെ ചർച്ചകൾക്ക് വഴിതെളിച്ചു. സിറിയൻ പാത്രിയർക്കീസിന്റെ 'ശൈഹിക സന്ദർശനവും' അർമ്മീനിയൻ സുപ്രീം കാതോലിക്കായുടെ 'സൗഹൃദ സന്ദർശനവും' ആയിരുന്നു ഈ സന്ദർശനങ്ങളിൽ പ്രധാനപ്പെട്ടത്.

90 ലക്ഷം അർമ്മീനിയൻ ഓർത്തഡോക്സ് സഭാ മക്കളുടെ ആത്മീയ പിതാവായ പരിശുദ്ധ കരേക്കൻ രണ്ടാമന്റെ മലങ്കര സഭാ സന്ദർശനം സഭക്ക് ഏറെ കരുത്തും പ്രതീക്ഷയും പകർന്നു നൽകി. കൽക്കട്ടയിലുള്ള അർമ്മീനിയൻ സഭയുടെ 300-ാം വാർഷികത്തിൽ പങ്കെടുക്കാൻ ഭാരതത്തിൽ എത്തിയ പരിശുദ്ധ പിതാവ് നാലുദിവസം മലങ്കരസഭയുടെ അതിഥിയായി വിവിധ പ്രദേശങ്ങൾ സന്ദർശിച്ച് സ്നേഹോഷ്മളമായ വരവേൽപ്പുകൾ ഏറ്റെടുത്തു.

കേരളക്കര ആകമാനം കമാനങ്ങളും ഫ്ലക്സ് ബോർഡുകളും വച്ച് ആഘോഷമാക്കിയ സിറിയൻ പാത്രിയർക്കീസിന്റെ ശൈഹിക കടന്നുകയറ്റത്തിനു ശേഷമുള്ള കരേക്കൻ രണ്ടാമന്റെ വരവിനെ സംശയദൃഷ്ടിയോടെ വീക്ഷിച്ചവരുടെ എണ്ണം കുറവല്ല.

ഓർത്തഡോക്സ് സഭ അപരനെ ഇറക്കി എന്ന ആരോപണം ഉന്നയിച്ചവരും ഈ കൂട്ടത്തിലുണ്ട്. 90 ലക്ഷം വിശ്വാസികളുള്ള അർമ്മീനിയൻ ഓർത്തഡോക്സ് സഭയുടെ പരമാധ്യക്ഷൻ എങ്ങനെ രണ്ടു ലക്ഷത്തിനു താഴെ ആൾബലമുള്ള പാത്രിയർക്കീസിന് അപരനാകും? തന്റെ അധികാര സീമകൾക്കുതാഴെ രണ്ടു പാത്രിയർക്കീസുമാർ ഉള്ള അർമ്മീനിയൻ സുപ്രീം കാതോലിക്കായുമായി സിറിയൻ പാത്രിയർക്കീസിനെ താരതമ്യം നടത്തുവാൻ പോലും കഴിയില്ല. സമന്മാർക്ക് അപരനെ സൃഷ്ടിച്ചെങ്കിൽ മാത്രമേ കാര്യമുള്ളൂ. അല്ലാതെ വെറുതെ അപരന്മാരെ സൃഷ്ടിച്ചിട്ടെന്താണ് കാര്യം.

ഭാരതത്തിലെ പരമോന്നത നീതിപീഠം അംഗീകരിച്ച 1934-ലെ സഭാ ഭരണഘടന പ്രകാരം തെരഞ്ഞെടുക്കപ്പെട്ട കാതോലിക്കായുടെ ക്ഷണപ്രകാരം മാത്രമേ സിറിയൻ പാത്രിയർക്കീസിന് മലങ്കര സഭ സന്ദർശിക്കാൻ കഴിയുകയുള്ളൂ. 2002-ൽ രൂപീകൃതമായി എന്ന് അവർ തന്നെ അവകാശപ്പെടുന്ന സൊസൈറ്റിയുടെ ക്ഷണം സ്വീകരിച്ച് കേരളത്തിൽ എത്തിയ പാത്രിയർക്കീസ് 2002-ലെ സൊസൈറ്റിയുടെ ഭരണത്തിന് കീഴിലുള്ള പള്ളികളിൽ കയറുകയോ താമസിക്കുകയോ ചെയ്താൽ ആരും എതിർക്കുകയില്ല. 1934-ലെ ഭരണഘടനയ്ക്കു കീഴിലുള്ള മലങ്കര സഭയിലെ പള്ളികളിൽ കയറി ഇറങ്ങാൻ അദ്ദേഹത്തിന് വന്ന പെടാപ്പാട് ചില്ലറയല്ല. പോലീസും പട്ടാളവും, പിന്നെ "കേഫാ"യെന്ന ഭീകര സംഘടനയും!! പരിശുദ്ധ പരുമല തിരുമേനിയെ പരിശുദ്ധനായി പ്രഖ്യാപിക്കുവാൻ വർഷങ്ങൾ വേണ്ടി വന്നു. അൽഫോൻസാമ്മയെ പരിശുദ്ധയായി പ്രഖ്യാപിക്കുവാൻ വർഷങ്ങൾ വേണ്ടി വന്നു. എന്നാൽ ഇക്കൂട്ടർ അരമണിക്കൂർ കൊണ്ട് പോലീസ് പ്രൊട്ടക്ഷനിൽ 'പരിശുദ്ധന്മാരെ' സൃഷ്ടിക്കുന്നു. കലികാല വൈഭവം എന്നല്ലാതെ എന്തു പറയാൻ. ഒരു മണിക്കൂർ കൊണ്ട് പള്ളിക്കുദാശ, മൂറോൻ കുദാശ, പട്ടംകോട എന്നിങ്ങനെ ഒത്തിരി കാഴ്ചകൾ ഈ ശൈഹിക സന്ദർശനം കേരളത്തിനു നൽകി. എന്തിനി സാഹസം? നമുക്ക് പോലീസും പട്ടാളവും ഒന്നും വേണ്ടാ. ഓറിയന്റൽ ഓർത്തഡോക്സ് കൂട്ടായ്മയിലെ അംഗം എന്ന നിലയിൽ അന്ത്യോഖ്യാ പാത്രിയർക്കീസിന് മലങ്കര സഭ സന്ദർശിക്കുവാൻ ആഗ്രഹമുണ്ടെങ്കിൽ അറിയിച്ചാൽ അർമ്മീനിയൻ കാതോലിക്കായ്ക്ക് നൽകിയ സ്വീകരണം മലങ്കര സഭ അന്ത്യോഖ്യാ പാത്രിയർക്കീസിനും നൽകും. ഓർക്കുക സ്വീകരണം മാത്രം. പള്ളികളോ മറ്റു പ്രതിഫലങ്ങളോ പ്രതീക്ഷിക്കരുത്.

അർമ്മീനിയൻ സുപ്രീം കാതോലിക്കായുടെ സന്ദർശനവും ഇനിയും വരാനിരിക്കുന്ന എന്ത്യോപ്യൻ പാത്രിയർക്കീസിന്റെ സന്ദർശനവും കേരളക്കരയ്ക്ക് പാത്രിയർക്കീസ് എന്നാൽ സിറിയൻ മാത്രമല്ല എന്ന വലിയ തിരിച്ചറിവ് പകർന്നു നൽകും.

ഫാ. തോമസ് അമയിൽ

ഇടയലേഖനം

സഭാ സ്വാതന്ത്ര്യം എന്നു വിലകൊടുത്തും സംരക്ഷിക്കും



മലങ്കര ഓർത്തഡോക്സ് സുറിയാനി സഭ ഒരു ദേശീയ സഭയാണ്. സ്വാതന്ത്ര്യത്തിനു വേണ്ടി സഹനസമരം നടത്തി പാരമ്പര്യമുള്ള ഭാരതഭൂമിയിൽ മലങ്കര സഭയുടെ സ്വാതന്ത്ര്യപോരാട്ടങ്ങൾ ഒട്ടനവധി സഹനമുഹൂർത്തങ്ങളെ പിന്നിട്ടിട്ടുണ്ട്. ക്രൈസ്തവ സാക്ഷ്യബോധങ്ങൾ ഉയർത്തിപ്പിടിച്ചുകൊണ്ടു തന്നെ കഴിഞ്ഞ കാലങ്ങളിൽ മലങ്കര ഓർത്തഡോക്സ് സഭ നിരവധി നിയമപോരാട്ടങ്ങൾ നടത്തിയിട്ടുണ്ട്. ഭാരതത്തിലെ പരമോന്നത നീതിപീഠം അസന്നിഗ്ദ്ധമായി 1934-ലെ ഭരണഘടനയും പരിശുദ്ധ കാതോലിക്കാബാവാ തിരുമേനിയുടെയും മലങ്കര മെത്രാപ്പോലീത്തായുടെയും അധികാര അവകാശങ്ങളും മറ്റും അരക്കിട്ടുറപ്പിച്ച് വിധി പ്രഖ്യാപനം നടത്തിയിട്ടുണ്ട്.

മലങ്കര ഓർത്തഡോക്സ് സഭയുടെ നിയമപോരാട്ടം കേവലം ചില പള്ളികൾക്കോ സ്വത്തുക്കൾക്കോ വേണ്ടിയുള്ളതല്ല. മലങ്കര സഭയുടെ മക്കൾ ലോകത്തിന്റെ വിവിധ ഭാഗങ്ങളിൽ നിരവധി മനോഹര ദേവാലയങ്ങൾ പടുത്തുയർത്തിയിട്ടുണ്ട്. ഇനിയും ഏറെ ദേവാലയങ്ങൾ പടുത്തുയർത്തുവാൻ ഈ സഭയ്ക്ക് കഴിയും എന്നത് തർക്കമറ്റ വസ്തുതയാണ്. എന്നാൽ ഓർത്തഡോക്സ് സഭയുടെ നിലപാടും നിയമപോരാട്ടവും ഈ സഭയുടെ തനതായ അസ്ഥിത്വബോധവും, സ്വയം ഭരണാവകാശവും കാത്തുപരിപാലിക്കാൻ വേണ്ടിയുള്ളതാണ്. കുരിശിൽ ആലാത്തുകെട്ടി ഇന്ത്യയിൽ ആദ്യത്തെ സ്വാതന്ത്ര്യ പോരാട്ടത്തിന് തുടക്കം കുറിച്ച മലങ്കരയുടെ മക്കൾക്ക് ഇന്നും അതിനു മാത്രമേ കഴിയുകയുള്ളൂ.

ഇന്ത്യയുടെ മഹത്തായ സ്വാതന്ത്ര്യ സമരത്തിന് ഭാരതീയനെപ്രേരിപ്പിച്ച അതേ ചേതോവികാരം തന്നെ ഈ നിയമയുദ്ധത്തിന് മലങ്കരസഭയെയും പ്രേരിപ്പിക്കുന്നത്. വോട്ട് ബാങ്ക് രാഷ്ട്രീയത്തിന്റെ പിന്നിൽ സമ്മർദ്ദത്തിന് അടിമപ്പെടുന്ന സർക്കാർ പരിശുദ്ധ സഭയുടെ ആവശ്യങ്ങളെ തീർത്തും നിഷേധിക്കുന്നതിൽ സഭാമക്കൾക്ക് ദുഃഖവും പ്രതിഷേധവും ഉണ്ട്. രാഷ്ട്രീയത്തിൽ നേരിട്ട് ഇടപെടാനോ അതിന്റെ പേരിൽ അനർഹമായ അവകാശങ്ങൾ നേടിയെടുക്കാനോ മലങ്കര സഭ ഒരു കാലത്തും ആഗ്രഹിച്ചിട്ടില്ല. അത് ഒരു ബലഹീനതയായി ആരെങ്കിലും കരുതിയിട്ടുണ്ടെങ്കിൽ എറണാകുളം ജില്ലയ്ക്ക് അപ്പുറം നിരവധി മണ്ഡലങ്ങൾ ബാക്കിയുണ്ട് എന്ന് ഇത്തരൂണത്തിൽ ഓർപ്പിക്കുവാൻ ഞാൻ ആഗ്രഹിക്കുന്നു. മലങ്കര ഓർത്തഡോക്സ് സഭാമക്കളുടെ മധ്യത്തിൽ ഇടത് വലത് രാഷ്ട്രീയബോധമുള്ള ധാരാളം വിശ്വാസികൾ ഉണ്ട്. സഭ ആരുടെയും രാഷ്ട്രീയ വിശ്വാസത്തെ ചോദ്യം ചെയ്യാറില്ല. ഓരോ വ്യക്തിയുടെയും മൗലികമായ അവകാശമെന്ന ഉത്തമബോധമാണ് പരിശുദ്ധ സഭയ്ക്കുള്ളത്. സഭാമാതാവിനെനിരന്തരം അവഹേളിക്കുന്ന ഘട്ടങ്ങളിൽ രാഷ്ട്രീയ പ്രത്യേയ ശാസ്ത്രങ്ങൾക്ക് അപ്പുറം സഭാമക്കൾ അണിചേരും എന്ന ഉത്തമബോധം മലങ്കര സഭാമക്കളെ പറ്റി സഭ നേതൃത്വത്തിനുണ്ട്. എന്നാൽ ഈ നിമിഷം വരെയും അതിന് ശ്രമിക്കാത്ത സഭയെ കൊണ്ട് കടുത്ത നടപടികൾ എടുക്കുവാൻ പ്രേരിപ്പിക്കരുത് എന്ന് ഓർമ്മിപ്പിക്കാൻ ഞാൻ ആഗ്രഹിക്കുന്നു.

ശേഷം പിന്നാലെ, ദൈവം അനുഗ്രഹിക്കട്ടെ.

തോമസ് മാർ അത്താനാസിയോസ് മെത്രാപ്പോലീത്ത

വി. കുർബ്ബാന : കുദാശകളുടെ രാജ്ഞി ഘടനാപരമായ വിശദീകരണം

ജീവിതകാലം മുഴുവൻ പഠിച്ചറിയുവാനും അനുഭവിച്ച് വളരാനുള്ള ദൈവദാനമാണ് വി.കുർബ്ബാന. വിശുദ്ധ കുർബ്ബാനയുടെ അർത്ഥവും വ്യാപ്തിയും ആഴവും അറിയുവാൻ ശ്രമിച്ച വിശുദ്ധരായ പൂർവ്വികരൊക്കെ ആ രഹസ്യത്തിന്റെ മുമ്പിൽ വിസ്മയത്തോടെ മാത്രമേ നിന്നിട്ടുള്ളൂ. ഒരിക്കൽ എന്നെന്നേക്കുമായി അവതരിച്ച വചനം എന്നും വി. കുർബ്ബാനയിലൂടെ നമ്മുടെ ഇടയിൽ വസിക്കുകയാണ്. നമ്മുടെ സഭാ ജീവിതത്തിന്റെ മകുടവും കേന്ദ്രവുമായി പരിലസിക്കുന്ന വി. കുർബ്ബാനയിൽ കൗദാശിക ജീവിതത്തിന്റെയും കുദാശകളുടെയും അർത്ഥങ്ങൾ സമ്മേളിക്കുന്നുണ്ട്. അതുകൊണ്ടുതന്നെ സഭാമക്കൾ വി. കുർബ്ബാന ആകുന്ന 'കുദാശകളുടെ കുദാശ'യുടെ അർത്ഥതലങ്ങളെക്കുറിച്ച് അല്പമെങ്കിലും ബോധ്യമുള്ളവരാകണം.

ആദിമസഭയിൽ അപ്പം മുറിക്കലിന് പ്രത്യേക സ്ഥാനവും പ്രാധാന്യവും ഉണ്ടായിരുന്നതായി നാം മനസ്സിലാക്കുന്നുണ്ട്. (അപ്പോ. പ്രവൃ. 2:42-48). ആദിമ സഭയിലെ അപ്പം മുറിക്കലിൽ നിന്ന് ഒരു മനസ്സും ഒരു ഹൃദയവുമുള്ള ഒരു തലമുറ വളർന്നു വന്നു എന്നത് വ്യക്തമാണ് (അപ്പോ. പ്രവൃ. 4:32-45). അതുകൊണ്ടായിരിക്കാം അപ്പോസ്തോലനായ പൗലസ് ശ്ലീഹാ കൊരിന്ത്യരോടു പറയുന്നത്: "നാം അനുഗ്രഹിക്കുന്ന അനുഗ്രഹപാത്രം ക്രിസ്തുവിന്റെ രക്തത്തിന്റെ കൂട്ടായ്മയല്ലയോ? അപ്പം ഒന്നാകുകൊണ്ട് പലതായ നാം ഒരു ശരീരം ആകുന്നു. നാം എല്ലാവരും ഒരേ അപ്പത്തിന്റെ അംശികൾ ആകുന്നുവല്ലോ" (1 കൊരി. 10:16-17). പൗലസ് ശ്ലീഹായുടെ ഈ വചനം ക്രൈസ്തവ ജീവിതത്തിൽ അന്നും ഇന്നും സ്വാധീനം ചെലുത്തുവാൻ തക്കവണ്ണം വി. കുർബ്ബാന സഭാ ജീവിത കേന്ദ്രബിന്ദുവായി നിലകൊള്ളുന്നു.

വി. കുർബ്ബാനയുടെ മറ്റു പേരുകൾ

വി. കുർബ്ബാനയ്ക്ക് വിവിധ പേരുകൾ ഉണ്ട്. കുർബ്ബാന എന്ന പദത്തിന് അർപ്പണം, അർപ്പിത വസ്തു എന്നൊക്കെ അർത്ഥം നൽകാം. നമ്മുടെ കർത്താവ് യാഗമായി സ്വയം അർപ്പിച്ച ബലിയുള്ള നമ്മുടെ സജീവ പങ്കാളിത്തമാണല്ലോ നമ്മുടെ ജീവിതം തന്നെ. വി. കുർബ്ബാന എന്ന ആരാധനയിലൂടെ നാം നമ്മെതന്നെ കാഴ്ചയായും ബലിയായും സമർപ്പിക്കുകയാണ്. കൂടാതെ നമ്മിലുള്ള ഭിന്നജീവനെ ഏകദൈവത്തോടു യോജിപ്പിച്ചുകൊണ്ട് യോജ്യത (ക്നുശിയോ) എന്നും നമ്മെയും നമുക്കുള്ള സകലത്തെയും ദൈവസന്നി

ധിയിൽ സ്തോത്രയാഗമായി അർപ്പിക്കുന്നതിനാൽ സ്തോത്രയാഗം (എവ്ക്കറിസ്തിയാ) എന്നും, വി. കുർബ്ബാനയിൽ സ്വർഗ്ഗീയരും ഭൗമികരും ദൃശ്യരും അദൃശ്യരുമൊക്കെ സജീവമായി പങ്കാളികളാകുന്നതിനാൽ സംബന്ധം (കൊയ്തോണിയ/ശൗത്തോപുതോ) എന്നും ഒക്കെ വിശുദ്ധ കുർബ്ബാനയെ വിളിക്കാറുണ്ട്. പൗരസ്ത്യ സഭകൾ വി. കുർബ്ബാനയ്ക്കു 'രഹസ്യം' എന്നു പേരിട്ടു വിളിക്കുവാനാണ് കൂടുതൽ ഇഷ്ടപ്പെടുന്നത്. കർത്താവിന്റെ മനുഷ്യാവതാര രക്ഷാകര രഹസ്യങ്ങൾ നമ്മുടെ ബുദ്ധിക്കും യുക്തിക്കും അതീതമാണെങ്കിലും അവയിൽ സജീവമായി പങ്കുകാരാകുവാൻ നമുക്ക് ലഭിക്കുന്ന അവകാശം ഓർത്തു നാം വിനയപ്പെടാൻ ഒരു അവസരം കൂടിയാണിത്. റോമൻ കത്തോലിക്കാ സഭ മാസ്റ്റ് (മനസ്സാലെയുള്ള കാഴ്ച) എന്നും പ്രൊട്ടസ്റ്റന്റ് സഭകൾ തിരുവത്താഴം (Lord's Supper) എന്നും ഒക്കെ പേരിട്ടുകൊണ്ട് വി. കുർബ്ബാനയെ വിളിക്കുന്നുണ്ടെങ്കിലും രക്ഷാകര രഹസ്യങ്ങളുടെ പൂർണ്ണ അർത്ഥം ഈ വാക്കുകൾ നൽകാത്തതിനാൽ നാം അവ നമ്മുടെ ആരാധനാ ഭാഷയിൽ സാധാരണ ഉപയോഗിക്കാറില്ല.

വി. കുർബ്ബാന അർപ്പിക്കുന്ന സ്ഥലം

വി. കുർബ്ബാന ദേവാലയത്തിലാണ് നാം അർപ്പിക്കുന്നത്. ആരാധിക്കുന്ന സ്ഥലമാണ് ദേവാലയം. ഇംഗ്ലീഷിൽ Church എന്നും മലയാളത്തിൽ പള്ളി എന്നും നാം ദേവാലയത്തെ വിളിക്കുന്നു. 'പല്ലി' എന്ന സംസ്കൃത പദത്തിൽ നിന്നാണ് പള്ളി ഉത്ഭവിച്ചത്. ഇന്ത്യയിൽ ബുദ്ധമതം പ്രാബല്യത്തിലിരുന്ന ആദ്യനൂറ്റാണ്ടുകളിൽ ബുദ്ധവിഹാരങ്ങളെ പള്ളി എന്നാണ് വിളിച്ചിരുന്നത്. കാലക്രമേണ ക്രൈസ്തവരും തങ്ങളുടെ ആരാധനാലയങ്ങളെ പള്ളി എന്നു വിളിക്കുവാൻ തുടങ്ങി. Church അഥവാ പള്ളി എന്ന വാക്ക് ഇപ്പോൾ രണ്ടർത്ഥത്തിൽ ഉപയോഗിക്കുന്നുണ്ട്. ക്രിസ്തീയ സമൂഹമെന്നും, ദൈവാരാധന നടത്തുവാൻ തയ്യാറാക്കിയിരിക്കുന്ന ഭവനമെന്നും. ദൈവത്തിന്റെ സഭയെന്ന നിലയിൽ വിശ്വാസികളുടെ സമൂഹം ആരാധനയ്ക്കായി ഒന്നുചേരുന്ന വിശുദ്ധ സ്ഥലമാണ് ദേവാലയം. ദേവാലയം ഭൂമിയിലെ സ്വർഗ്ഗമാണ്. അവിടെ നടക്കുന്ന ആരാധനയിലൂടെ വിശ്വാസികൾ വന്നതും വരുവാനിരിക്കുന്നതുമായ ദൈവരാജ്യത്തിന്റെ സംബന്ധത്തിലേക്കു പ്രവേശിക്കുകയാണ്.

സർവ്വവ്യാപിയും സർവ്വശക്തനുമായ ശ്രീയേ

കദൈവത്തെ ആരാധിക്കുവാൻ പള്ളിയിൽ പോകണമെന്നുണ്ടോ? ഭവനങ്ങളിലിരുന്നോ മറ്റു കേന്ദ്രങ്ങളിൽ പോയോ പ്രാർത്ഥിച്ചാലും മതിയല്ലോ എന്ന ചില ചിന്തകൾ നമ്മുടെ ഇടയിൽ ചിലപ്പോഴെങ്കിലും ഉണ്ടാകാറുണ്ട്. ദൃശ്യവും അദൃശ്യവുമായ പ്രപഞ്ചം മുഴുവനിലും എല്ലായ്പ്പോഴും ദൈവസാന്നിധ്യം ഉള്ളതിനാൽ അതിന്റെ ആവശ്യമേ ഉള്ളൂ എന്നു പറയാമെങ്കിലും ദൈവത്തിന്റെ പ്രത്യേക സാന്നിധ്യം എടുത്തു കാട്ടുന്ന പല സന്ദർഭങ്ങളും സ്ഥലങ്ങളും വി. വേദപുസ്തകത്തിൽ ഉണ്ടെന്ന കാര്യവും നാം വിസ്മരിക്കുവാൻ പാടില്ല. സീനായ് മലയിലും (പുറ. 19), സമാഗമന കൂടാരത്തിലും (പുറ. 35) യെരൂശലേം ദേവാലയത്തിലും (1 രാജാ. 8), മോറിയാ മലയിലും (ഉല്പത്തി 22), ബഥേലിലും (ഉല്പത്തി 28), താബോർ മലയിലും (മത്തായി 17:1-8; ലൂക്കോ 9:28-36) ഒക്കെ ദൈവത്തിന്റെ പ്രത്യേക പ്രതിഷ്ഠിത സാന്നിധ്യം നമുക്ക് ദർശിക്കാവുന്നതാണ്. രണ്ടോ മൂന്നോ പേർ ഏക മനസ്സോടെ ക്രിസ്തുനാമത്തിൽ കൂടിവരുമ്പോൾ ക്രിസ്തു സാന്നിധ്യം പ്രത്യേകമായി അവരുടെ ഇടയിൽ ഉണ്ടാകും (മത്തായി 18:20). വി. കുർബ്ബാന അർപ്പണത്തിലൂടെ കർത്താവ് അപ്പ വീഞ്ഞുകളിൽ തന്റെ മഹത്വീകരിക്കപ്പെട്ട ശരീര രക്തങ്ങളായി എഴുന്നള്ളി വസിക്കുന്നതുമൂലം കർത്താവിന്റെ യുക്കാറിസ്റ്റിക് സാന്നിധ്യം ദേവാലയങ്ങളിൽ ലഭിക്കുന്നു. അതുകൊണ്ട് ആരാധന അർപ്പിക്കുവാൻ നാം പള്ളിയിൽ തന്നെ പോകണം.

യെരൂശലേം ദേവാലയത്തിന്റെ ഘടന വി. വേദപുസ്തകത്തിൽ രേഖപ്പെടുത്തിയിരിക്കുന്നത് പോലെ നമ്മുടെ ദേവാലയങ്ങൾക്ക് പ്രധാനമായും നാലു ഭാഗങ്ങളാണുള്ളത്. (i) അതിവിശുദ്ധ സ്ഥലം അഥവാ മദ്ബഹാ, (ii) വിശുദ്ധ സ്ഥലം അഥവാ അഴിക്കകം (കെസ്ത്രമാ) (iii) പ്രാകാരം അഥവാ ഹൈക്കല, (iv) പുറജാതികളുടെ പ്രാകാരം അഥവാ പുമുഖം.

മദ്ബഹാ എന്ന സുറിയാനി പദത്തിന് ബലിപീഠം, യാഗശാല എന്നൊക്കെ അർത്ഥം ഉണ്ട്. 'ദാബാഹ' എന്ന സുറിയാനി പദത്തിന്റെ അർത്ഥം 'ബലി കഴിച്ചു' എന്നതാണ്. യെരൂശലേം ദേവാലയത്തിലെ അതിവിശുദ്ധ സ്ഥലത്തിനു സമാനമാണിവിടം. കിഴക്കു പടിഞ്ഞാറായി നിർമ്മിക്കപ്പെടുന്ന പള്ളികളുടെ കിഴക്കേ അറ്റത്ത് ഭൂമിയിലെ സ്വർഗ്ഗമായി കണക്കാക്കിയാണ് മദ്ബഹാകൾ പണിയപ്പെടുന്നത്. മദ്ബഹായിലെ കേന്ദ്രബിന്ദു വി. ത്രോണോസാണ്. ത്രോണോസ് എന്ന ഗ്രീക്ക് പദത്തിന് 'സിംഹാസനം' (Throne) എന്നാണ് അർത്ഥം. കർത്താവ് ഉപവിഷ്ണായിരിക്കുന്നതായി യെശയ്യാവ് ദർശിച്ച ഉന്നതമായ സിംഹാസനമാണിത് (യെശയ്യാ. 6). സ്വർഗ്ഗീയ ആരാധനയുടെ

കേന്ദ്രം ദൈവ സിംഹാസനമാണ്. ത്രോണോസിലാണ് വി. കുർബ്ബാന അർപ്പിക്കുന്നത്. യെശുവിന്റെ ജീവിതം മുഴുവനും ഇവിടെ കൗദാശികമായി യാഥാർത്ഥ്യവൽക്കരിക്കപ്പെടുന്നു. പിതാവും പുത്രനും പരിശുദ്ധ റൂഹായും മാലാഖമാരോടുകൂടെ സന്നിഹിതരായിരിക്കുന്ന സ്വർഗ്ഗമായി തീരുകയാണ് മദ്ബഹാ. തിരശ്ശീലമാറ്റി തുറക്കപ്പെടുന്ന മദ്ബഹാ തുറക്കപ്പെട്ട സ്വർഗ്ഗത്തിന്റെ പ്രതീകമായി മാറുന്നു.

ത്രോണോസിന് താഴെയുള്ള പടിയാണ് ദർഗ്ഗാ (പദവി). സ്വർഗ്ഗീയ യെരൂശലേമിൽ മഹത്വ സിംഹാസനത്തിന്റെ മുമ്പാകെ നിന്ന് നിത്യബലി അർപ്പിക്കുന്ന നിത്യ മഹാപുരോഹിതനായ മശിഹായുടെ പ്രതീകമായ പട്ടക്കാരൻ മാത്രമാണ് ആരാധന അർപ്പിക്കുന്നതിനു വേണ്ടി ദർഗ്ഗായിൽ പ്രവേശിക്കുന്നത്. പട്ടക്കാരനോടു ചേർന്ന് വി. മദ്ബഹായിൽ ശുശ്രൂഷിക്കുന്ന ശെമ്മാശന്മാരും ശുശ്രൂഷകരും സ്വർഗ്ഗ സിംഹാസനത്തിനു ചുറ്റും നിന്ന് ദൈവാദായന നടത്തുന്ന മാലാഖമാർക്ക് സമന്മാരാകുന്നു. വി. മദ്ബഹായിലെ പ്രകാശം ദൈവമഹത്വത്തിന്റെ പ്രഭയാണ്. മദ്ബഹായിൽ ഉയരുന്ന ധൂപപടലം ദൈവസാന്നിധ്യത്തിന്റെ അനിർവ്വചനീയവും അവർണ്ണനീയവുമായ അനുഭൂതി ആരാധക ഹൃദയങ്ങളിൽ അനുഭവവേദ്യമാകുന്ന ഭക്തിസാന്ദ്രമായ സ്ഥിതി വിശേഷത്തിന്റെ പ്രതീകമാണ്.

ത്രോണോസിനെ അലങ്കരിക്കുന്ന പട്ടുവസ്ത്രമാണ് ചിത്തോല. മൂന്നു ഭാഗങ്ങളുള്ള ഒരു തുണിയാണിത്. മൂന്നു ഭാഗങ്ങളിലെയും ഒരേ നിറം വി. ത്രിത്വത്തിലെ മൂന്ന് ആളുമാർക്കും സമന്മാരാണ് സൂചിപ്പിക്കുന്നവയുമാണ്. മനുഷ്യാവതാരം ചെയ്ത ക്രിസ്തുവിന്റെ ത്രിത്വത്തിലുള്ള നിത്യമായ അസ്ഥിത്വത്തെയും ക്രിസ്തു ധരിച്ചിരുന്ന തുന്നലില്ലാതെ മുകൾതൊട്ട് അടിവരെ നെയ്തുണ്ടാക്കിയ അങ്കിയേയും ഒക്കെ ചിത്തോല സൂചിപ്പിക്കുന്നുണ്ട്. ഈ അങ്കി ഉരിഞ്ഞു മാറ്റി ചിട്ടിയിട്ട് ഭാഗിച്ചതിന്റെ ഓർമ്മയ്ക്കായി ആണ് ദുഃഖവെള്ളിയാഴ്ച ദിവസം ത്രോണോസിൽ നിന്ന് ചിത്തോല അഴിച്ചു മാറ്റുന്നത്. ത്രോണോസിന്റെ മുകൾവശം മൂടുന്ന വെള്ളത്തുണി കർത്താവിന്റെ ശരീരം ചുറ്റിയ കേത്താന ശീലയേയും ബലിപീഠത്തിന്റെ മുകൾഭാഗത്തു കാണുന്ന ചുവപ്പു വിരികൾ ദൈവ സിംഹാസനത്തിന്റെ മഹത്വത്തെയും പ്രതീകാത്മകമാക്കുന്നു.

തബലൈത്തായും വിരികുട്ടവും ത്രോണോസിലെ രണ്ടു പ്രധാന ഉപകരണങ്ങളാണ്. ത്രോണോസിൽ വിരികുട്ടത്തിന്റെ അടിയിൽ വയ്ക്കുന്ന ദീർഘ ചതുരാകൃതിയിലുള്ള പലകയോ മാർബിളോ ആണ് തബലൈത്താ. വി. കുർബ്ബാനയ്ക്കുള്ള കാസായും പീലാസായും കൂദാശ ചെയ്യപ്പെട്ട തബലൈത്താ മേൽ വച്ച് മാത്രമാണ്

കുർബ്ബാന അർപ്പിക്കുന്നത്. സഭയുടെ മൂലക്കല്ലും അടിസ്ഥാനക്കല്ലുമായ യേശുവിനെയാണ് ഇത് സൂചിപ്പിക്കുന്നത് (1 കൊരി. 3:11; എഫേസ്യ 2:20). തിരുശരീര രക്തങ്ങൾ വെച്ചിരിക്കുന്ന കാസായും പീലാസായും ഇതിന്മേൽ വയ്ക്കുന്നതുകൊണ്ട് കർത്താവിനെ തൂക്കിയ മരക്കുരിശായും ഏദനിലെ ജീവവൃക്ഷമായും ഒക്കെ തബലൈത്തായെ വർണ്ണിക്കുന്നുണ്ട്.

വിരിക്കൂട്ടം ത്രിവർണ്ണമാണ്. ത്രിവർണ്ണ വിരിക്കൂട്ടം തബലൈത്താമേൽ വിരിച്ച് അതിന്മേൽ കാസാ-പീലാസാ വെച്ചാണ് വി. കുർബ്ബാന അർപ്പിക്കുന്നത്. ഏറ്റവും പുറമെ ചുവപ്പും അതിനുള്ളിൽ പച്ചയും ഏറ്റവും ഉള്ളിൽ വെള്ളയുമാണ് ത്രിവർണ്ണ വിരിക്കൂട്ടത്തിലുള്ളത്. ചുവന്ന വിരി പ്രപഞ്ചം മുഴുവനെയും പച്ച വിരി ഭൂമിയെയും വെള്ളവിരി കുഞ്ഞാടിന്റെ രക്തത്താൽ അങ്കി വെളുപ്പിച്ച പ. സഭയെയും കുറിക്കുന്നു. സ്വർഗ്ഗം, ഭൂമി, പാതാളം എന്നീ മൂന്നു ലോകങ്ങളെയും ഈ നിറങ്ങൾ ചിത്രീകരിക്കുന്നു എന്ന മറ്റൊരു വ്യാഖ്യാനവും ഉണ്ട്. ഇതിനു മുകളിൽ തിരുശരീര രക്തങ്ങൾ ഉൾക്കൊള്ളുന്ന പീലാസാ-കാസാ വെച്ചിരിക്കുന്നതിനാൽ സർവ്വലോകത്തിന്റെയും ദൈവമാണ് ക്രിസ്തു എന്ന സൂചനയും ഇവിടെ നൽകുന്നു.

സഭയുടെ പ്രതീകമെന്ന നിലയിൽ ത്രിവർണ്ണ വിരിക്കൂട്ടത്തിലെ നിറങ്ങൾക്ക് മറ്റൊരു വ്യാഖ്യാനം കൂടിയുണ്ട്. സഭ വളർന്നത് രക്തസാക്ഷിയുടെ ചൂടുനിന്നും കൊണ്ടായതിനാൽ ചുവപ്പു രക്തസാക്ഷികളുടെ രക്തത്തെ സൂചിപ്പിക്കുന്നു. പച്ച സഭയുടെ കൃപാവര സമൃദ്ധിയെയും അതനുഭവിക്കുന്നവരെയും, വെള്ള ദൈവാത്മാവിനെയും സൂചിപ്പിക്കുന്നു. കന്യകമറിയാമിൽ നിന്നാണ് ക്രിസ്തു ശരീരമെടുത്തത്. ക്രിസ്തു ശരീരങ്ങളാകുന്ന അപ്പവും വീഞ്ഞും ക്രമീകരിക്കുന്നതും വെള്ളമേലാണല്ലോ ! - തുടരും. □

യുവവേദി

പ്രിയ സുഹൃത്തുക്കളേ,

ഒക്ടോബർ 26 ന് അഖില മലങ്കര യുവജന സംഗമം പരുമല പള്ളിയിൽ വെച്ച് നടന്നു. പങ്കെടുത്ത ഏവരോടുംമുള്ള നന്ദി അറിയിക്കുന്നു. ഒക്ടോബർ 29-ന് ഉച്ചയ്ക്ക് 12 മണി മുതൽ ഒക്ടോബർ 30-ന് ഉച്ചയ്ക്ക് 12 മണിവരെ പരുമല തിരുമേനിയുടെ ആദ്യകാല വസതിയിൽ അഖണ്ഡ പ്രാർത്ഥന നടത്തി. നവംബർ 2-ന് 11 മണിക്ക് ഗാനപ്രഭാഷണ പരമ്പര 'ബെഥെൽസ്' ബഥേൽ അരമനയിൽ വെച്ച് നടത്തപ്പെട്ടു. പന്തളം ഡിസ്ട്രിക്റ്റ് സമ്മേളനവും കലാമത്സരവും ഒക്ടോബർ 11 ന് കുരമ്പാല സെന്റ് തോമസ് വലിയപള്ളിയിൽ വെച്ചും, പുത്തൻകാവ് ഡിസ്ട്രിക്റ്റ് സമ്മേളനവും, കലാമത്സരവും ഒക്ടോബർ 19 ന് ഇടനാട് സെന്റ് മേരീസ് പള്ളിയിൽ വെച്ചും, ഉമയാറ്റുകര ഡിസ്ട്രിക്റ്റ് സമ്മേളനവും കലാമത്സരവും നവംബർ 9-ന് തോട്ടപ്പുഴ മാർ ഗ്രീഗോറിയോസ് പള്ളിയിൽ വെച്ചും, നടത്തപ്പെട്ടു. നവംബർ 23-ന് ഇടവങ്കാട് ഡിസ്ട്രിക്റ്റ് സമ്മേളനവും കലാമത്സരവും ബുധനൂർ സെന്റ് ഏലിയാസ് പള്ളിയിൽ വെച്ച് നടത്തപ്പെടുന്നു. ഭദ്രാസന തല കലാമത്സരം ഡിസംബർ 8-ന് സെന്റ് ഇഗ്നേഷ്യസ് കത്തീഡ്രൽ പള്ളിയിൽ വെച്ച് നടത്തുവാൻ ദൈവത്തിൽ ശരണപ്പെടുന്നു. നവംബർ 16 ന് കോട്ടയത്ത് വെച്ച് നടത്തപ്പെടുന്ന മഹാസമ്മേളനത്തിൽ എല്ലാ പ്രവർത്തകരും പങ്കെടുക്കണമെന്ന് അപേക്ഷിച്ചുകൊണ്ട് നിർത്തുന്നു.

എന്ന് സ്നേഹപൂർവ്വം
സിബി മത്തായി

(യുവജനപ്രസ്ഥാനം ഭദ്രാസന സെക്രട്ടറി)



അനുസ്മരണം


ഡോ. രാജു ഫിലിപ്പ്, കാരക്കൽ

(സഭാ മാനേജിംഗ് കമ്മിറ്റി അംഗം, പി. ആർ. ഒ. ഇടുകുടി ദ്വാരാസനം)

വന്ദ്യ പി. സി. യോഹന്നാൻ റമ്പാൻ സൽഗുണങ്ങളുടെ വിളനിലം

സൽഗുണങ്ങളുടെ വിളനിലമായിരുന്ന വന്ദ്യ പി. സി. യോഹന്നാൻ റമ്പാന്റെ വ്യക്തിത്വത്തിന് സമാനതകളില്ല. സമാദരണീയനും സമാരാധ്യനു മായിരുന്ന അദ്ദേഹം വശ്യമായ ചിരിയും ആകർഷണീയമായ പെരുമാറ്റവും കൊണ്ട് ഏവരുടേയും മനം കവർന്നു. ജനമനസ്സുകളെ അതിവേഗം കീഴടക്കുകയും അവരുടെ ഹൃദയങ്ങളിൽ സ്ഥിരപ്രതിഷ്ഠ നേടുകയും ചെയ്തു. റമ്പാന്റെ സ്വഭാവ വൈശിഷ്ട്യങ്ങൾ വിവരണാതീതമാണ്. അനേക ശ്രേഷ്ഠഗുണങ്ങളാണ് ആ മഹത്വ്യക്തിത്വത്തിൽ സമന്വയിച്ചിരുന്നത്.

കുറേയുടെയും സ്നേഹത്തിന്റെയും പ്രഭവ കേന്ദ്രമായിരുന്ന വന്ദ്യ റമ്പാന്റെ ആത്മാർത്ഥതയും സാമൂഹിക പ്രതിബദ്ധതയും കൈമുതലാക്കിയ കർമ്മയോഗിയായിരുന്നു. നോമ്പ്, ഉപവാസം, പ്രാർത്ഥന എന്നിവയിൽ നിന്നും ശക്തി സംഭരിച്ച് സാമൂഹിക തിന്മകൾക്കെതിരെ അദ്ദേഹം അന്ത്യം വരെയും പോരാടി. തികഞ്ഞ ദൈവഭക്തനായിരുന്ന റമ്പാന്റെ നിറഞ്ഞു നിന്നിരുന്ന ഗുരുഭക്തി അന്യാഭ്യസ്യവും ആരെയും ആശ്ചര്യപ്പെടുത്തുന്നതുമായിരുന്നു. തന്റെ ഗുരുവായ പരിശുദ്ധ പാമ്പാടി തിരുമേനിയെ (അദ്ദേഹത്തിന്റെ ജീവിതകാലത്തും അന്തരവും) റമ്പാന്റെ എത്രമാത്രം ശുശ്രൂഷിക്കുകയും പ്രസാദപിക്കുകയും ചെയ്തിരുന്നുവെന്നത് ഏവർക്കും അറിവുള്ള വസ്തുതയാണല്ലോ. ഗുരുഭക്തി കടംകഥയും ഗുരുനിന്ദ ഫാഷനുമായി മാറിക്കൊണ്ടിരിക്കുന്ന വർത്തമാന കാലഘട്ടത്തിൽ ഈ ഗുരുഭക്തിക്ക് ശോഭയേറുകയും മാറ്റു വർദ്ധിക്കുകയും ചെയ്യുന്നു. ജീവിതകാലം മുഴുവൻ പാമ്പാടി തിരുമേനിയുടെ ഇഷ്ടങ്ങൾ മാത്രം നിറവേറ്റുന്നതിൽ റമ്പാന്റെ അതീവ ജാഗ്രത പുലർത്തി. സഭയിലും സമൂഹത്തിലും അധികാരസ്ഥാനത്തിരിക്കുന്നവരുടെ ചുറ്റും കൂടിനിന്ന് അവർക്ക് സ്തുതി ഗീതം പാടുകയും കാലശേഷം പാടേ വിസ്മരിക്കുകയും ചെയ്യുന്ന പ്രവണത വർദ്ധിച്ചുവരുമ്പോൾ റമ്പാന്റെ കാട്ടിത്തന്ന ഈ മാതൃക എത്രയോ ശ്രേഷ്ഠവും മഹത്തരവുമാണ്.



അഗതികൾക്കായി ജീവിതം സമർപ്പിക്കപ്പെട്ട അദ്ദേഹത്തിന് സമസ്യകളെ അളവറ്റ് സ്നേഹിക്കുവാനും അശരണർക്കും ആലംബഹീനർക്കും അത്താണിയായി വർത്തിക്കുവാനും സാധിച്ചു. റമ്പാന്റെ കാരുണ്യസ്പർശമേറ്റുവാങ്ങാൻ അനേകായിരങ്ങൾക്ക് അവസരവും ഭാഗ്യവുമുണ്ടായി. സ്വജീവിതത്തിലൂടെ ക്രിസ്തുവിനെ ലോകത്തിന് കാണിച്ചുകൊടുക്കുക എന്ന ശ്രമകരമായ മഹാദൗത്യമാണ് വന്ദ്യ റമ്പാന്റെ ഏറ്റെടുത്ത് വിജയകരമായി നിർവ്വഹിച്ചത്.

വിനയത്തിന്റെ ആശ്ചര്യമായിരുന്ന റമ്പാന്റെ കൂട്ടികളെപ്പോലും തന്നെക്കാൾ വലിയവരായാണ് കണ്ടത്. ഊഷ്മളമായി ഏവരേയും വരവേൽക്കുവാനും വാത്സല്യവും സ്നേഹവും വാരിക്കോരി നൽകുവാനും അദ്ദേഹത്തിനുണ്ടായിരുന്ന അപാരമായ കഴിവും സിദ്ധിയും തീർച്ചയായും ദൈവഭക്തനായിരുന്നു. ദൈവാശ്രയം, ലക്ഷ്യബോധം, ഇച്ഛാശക്തി, കഠിനാധ്വാനം ഇവയെല്ലാം ഒത്തുചേർന്നിരുന്നതിനാൽ തൊട്ടതെല്ലാം പൊന്നാക്കി മാറ്റുവാൻ അദ്ദേഹത്തിന് സാധിച്ചു. ശരിയുടെ പക്ഷത്ത് ഉറച്ചുനിൽക്കുവാനും, സ്വാഭിപ്രായം ഉറക്കെ പറയുവാനും (പ്രിയമെങ്കിലും അപ്രിയമെങ്കിലും) അദ്ദേഹത്തിനുണ്ടായിരുന്ന ആർജ്ജവം പ്രശംസനീയമായിരുന്നു.

സഭയെ പ്രാണനുതുല്യം സ്നേഹിച്ചിരുന്ന റമ്പാന്റെ സഭയോടും സഭാ പിതാക്കന്മാരോടും അനിതര സാധാരണമായ കുറും ഭക്തിയുമാണ് പുലർത്തിപ്പോന്നത്. സഭയുടെ നന്മയെ മാത്രം ലക്ഷ്യമാക്കി അദ്ദേഹം എക്കാലവും പ്രവർത്തിച്ചു. സഭാവിരുദ്ധ പ്രവർത്തനങ്ങളെ നഖശിഖാന്തം എതിർക്കുകയും ചെയ്തു. സഭയുടെ പ്രതിസന്ധികളിൽ ഏറെ ദുഃഖിക്കുകയും വിജയവേളകളിൽ മതിമറന്നാഹ്ലാദിക്കുകയും ചെയ്തിരുന്നു. വന്ദ്യ റമ്പാന്റെ ദേഹവിയോഗത്തിന്റെ തലേന്ന് (സെപ്റ്റംബർ 12 ന്) ഉച്ചയ്ക്കും രാത്രി വൈകിയും അദ്ദേഹവുമായി ടെലിഫോണിൽ സംസാരിക്കുവാനിടയായി. പാമ്പാക്കൂട അസ്സോസിയേഷന്റെ വിജയത്തിലും എപ്പിസ്കോപ്പാ സ്ഥാനത്തേക്ക് ഏഴുപേരെ തെരഞ്ഞെടുക്കുവാൻ സാധിച്ചതിലുമുള്ള ഹൃദയം നിറഞ്ഞ സന്തോഷവും സംതൃപ്തിയും ആ വാക്കുകളിൽ പ്രകടമായിരുന്നു. സഭയെ നിഷ്കളങ്കമായി സ്നേഹിക്കുകയും, നിർമ്മല ഹൃദയത്തോടെ ശുശ്രൂഷിക്കുകയും ചെയ്ത പുണ്യാത്മാവായിരുന്നു വന്ദ്യ റമ്പാന്റെ. ലോകത്തോട് വിടപറയുന്നതിനു മുമ്പ് സഭയുടെ തിളക്കമേറിയ ഒരു ചരിത്രവിജയം കൂടി നിറഞ്ഞ മനസ്സോടെ കാണുവാൻ അദ്ദേഹത്തിന്റെ മനസ്സറിഞ്ഞിരുന്ന സർവ്വശക്തൻ ഇടയാക്കിയെന്നത് ഏവരും കണ്ണുതുറന്നു കാണേണ്ട വസ്തുതയാണ്.

വന്ദ്യ റമ്പാന്റെ ആകസ്മിക വേർപാട് എല്ലാ വിഭാഗം ജനങ്ങളിലുമുളവാക്കിയ തീവ്രദുഃഖത്തിന്റെ വ്യാപ്തി നിർണ്ണയിക്കാവുന്നതിനപ്പുറമായിരുന്നു. അദ്ദേഹത്തിന്റെ അതിരുകളില്ലാത്ത സൗകൃതത്തിന്റെയും ഇഴയടുപ്പമുള്ള ആത്മബന്ധത്തിന്റെയും ആഴവും പരപ്പുമാണ് പാമ്പാടിയിൽ ദൃശ്യമായത്. പാരമ്പര്യത്തിന്റെയും പഴയുടെയും മൂല്യവും പരിശുദ്ധിയും സ്വാംശീകരിച്ചിരുന്ന ഒരു ശ്രേഷ്ഠചാര്യനെയാണ് മലങ്കര സഭയ്ക്ക്

'വക്കോളം നിറപ്പിൻ'

ബ്രഹ്മേൽ അരമനയുടെ ആഫീസിലേക്ക് കയറി ചെല്ലുന്ന ഏവരേയും സ്വാഗതം ചെയ്യുന്നത് ഈ വാക്കാണ്. ചെങ്ങന്നൂർ ഭദ്രാസനാധിപൻ അഭിവന്ദ്യ തോമസ് മാർ അത്താനാസിയോസ് തിരുമേനിയുടെ ഉള്ളിന്റെ ഉള്ളിലുള്ള അഭിവാജ്യതയാണ് ഈ വാക്കിലൂടെ നാം മനസ്സിലാക്കേണ്ടത്. സഭയിലെ ഏവരോടും മൗനമായ ഭാഷയിൽ അഭിവന്ദ്യ തിരുമേനി ഉദ്ബോധിപ്പിക്കുകയാണ്. അവനവൻ ചെയ്യുന്ന പ്രവൃത്തി അതേത്തുടർച്ചയായും അതിന്റെ പൂർണ്ണതയിൽ കൊണ്ടുചെന്നെത്തിക്കണമെന്ന്.

ഇവിടെ ഈ വാക്കിന്റെ സാഹചര്യം ഒന്നു മനസ്സിലാക്കുന്നതുകൊള്ളാം. കാനാവിൽ കല്യാണത്തിൽ യേശുവും അമ്മയും സന്നിഹിതരായിരുന്നു. അവിടെ അപ്പോൾ വീഞ്ഞിന്റെ കുറവുണ്ടായി. ഈ കുറവു നികത്താനാണ് യേശുവിന്റെ അമ്മ മറിയം യേശുവിനോടപേക്ഷിക്കുന്നത്. അപേക്ഷ കൈക്കൊള്ളുമെന്ന് ആ അമ്മയ്ക്കുറപ്പുണ്ടായിരുന്നു. അതുകൊണ്ടാണ് കന്യക മറിയം വേലക്കാരോട് പറയുന്നത് അവൻ പറയുന്നതുപോലെ നിങ്ങൾ ചെയ്തിന് എന്ന്.

ഇതിൽ നിന്ന് നാമൊന്നു ഗ്രഹിക്കേണ്ടതുണ്ട്. നാം ഏതുസാഹചര്യത്തിലായിരുന്നാലും നമുക്കു ചെയ്യാനുള്ളതും, നമ്മെ ഏല്പിച്ചിരിക്കുന്നതുമായ കഴിവുകളുടെ പരമാവധി നാം ഉപയോഗിക്കണം.

ഈ പരമാവധി കഴിവാണു 'വക്കോളം നിറയ്ക്കുക' എന്നുള്ളത്. നമുക്കു തന്നിട്ടുള്ള താലന്തുകൾ ശരിക്കും വിനിയോഗിച്ചുകൊണ്ടു ക്രിസ്തുവിന്റെ ഉത്തമ പൗരന്മാരായി തീരുവാൻ നാം ഓരോരുത്തരും കഴിവുപയോഗപ്പെടുത്തണം. പരി. പരുമലതിരുമേനി തന്റെ കഴിവിന്റെയും ഭക്തിയുടെയും പരമാവധി ഉപയോഗിച്ചുകൊണ്ടാണ് ഇന്ന് പരിശുദ്ധന്മാരുടെ നിരയിൽ വാഴ്ത്തപ്പെടുന്നത്. അദ്ദേഹം ജീവിച്ചിരുന്ന നാളുകളിൽ ദൈവഭക്തി, പ്രാർത്ഥനാജീവിതം, ഏകാഗ്രത, സമുദായപ്രണയം, ആത്മത്യാഗം എന്നീ വിഷയങ്ങളിൽ അനിതരസാധാരണമായ പ്രാമുഖ്യം സമ്പാദിച്ചിരുന്നു. വലിയ മാർ ദിവന്നാസ്യോസ് മെത്രാപ്പോലീത്താ തന്നെയും പരി. പരുമല തിരുമേനിയെ ഉൾഭയത്തോടുകൂടിയാണ് സമീപിച്ചിരുന്നത്.

ജീവിത സമ്മർദ്ദങ്ങളുടെ മദ്ധ്യത്തിൽ മനുഷ്യനു പലപ്പോഴും ദിശാബോധം നഷ്ടപ്പെടും.

നഷ്ടമായത്. ആദർശശാലികളുടെ സമ്പന്നനിരയിൽ അവശേഷിച്ചിരുന്ന മഹാത്മാക്കളിൽ ഒരാൾക്കുടി വീടപറഞ്ഞു. സാമൂഹിക സേവനത്തിന്റെ തിളക്കമേറിയ ഒരദ്ധ്യായത്തിന് തിരശ്ശീല വീണതിന്റെ തീരാദൃഃഖത്തിലാണ് കേരളീയ സമൂഹം.

ത്യാഗവും സഹനവും ജീവിതത്തിന്റെ ഭാഗമാക്കിയ അദ്ദേഹം ഉന്നതമൂല്യങ്ങൾ സംരക്ഷിക്കുവാൻ കഷ്ടതകളും പ്രയാസങ്ങളും ഏറെ സഹിച്ച ഒഴുക്കിനെതിരെ നീന്തിക്കൊണ്ടിരുന്നതാണ്. എക്കാ

രാത്രിയിൽ ഉറങ്ങുവാനുള്ള സൗകര്യങ്ങളോടുകൂടിയ ഒരു സ്ലീപ്പർ കോച്ചിൽ യാത്ര ചെയ്തിരുന്ന ആളുകൾ പെട്ടെന്നുണ്ടായ ചില സാങ്കേതിക തകരാർമൂലം സ്ലീപ്പർ കോച്ചിലെ സുഖസൗകര്യങ്ങൾ നഷ്ടപ്പെട്ടതോടെ ക്ഷുഭിതരായി. അവർ കോച്ചിലെ ഉദ്യാഗസ്ഥരോടു കയർത്തു സംസാരിക്കുകയും ചെയ്തു. അദ്ദേഹമാകട്ടെ അക്ഷോഭ്യനായി അവരോടു സംസാരിക്കുകയും അവരെ ശാന്തരാക്കുകയും ചെയ്തു. ഇങ്ങനെ ഇവരെ ശാന്തരാക്കുവാൻ എങ്ങനെ കഴിഞ്ഞു എന്ന് അദ്ദേഹത്തോടു ചോദിച്ചപ്പോൾ അദ്ദേഹത്തിന്റെ മറുപടി "നിങ്ങൾ നിങ്ങളുടെ ഉത്തരവാദിത്വം നിർവ്വഹിക്കുന്നതിൽ കഠിനമായി അധ്വാനിക്കുക. അതോടൊപ്പം തന്നെ മര്യാദയായി പെരുമാറുകയും ദൈവത്തിൽ നിങ്ങളുടെ വിശ്വാസം അർപ്പിക്കുകയും ചെയ്യുക. പരമപ്രധാനമായ കാര്യം ദൈവത്തിലുള്ള വിശ്വാസം തന്നെയാണ്" എന്നായിരുന്നു.

നമ്മുടെ ശരീര മനസ്സുകളെ സ്വസ്ഥമാക്കാൻ ഈ മൂന്നു കാര്യങ്ങളും പരമപ്രധാനമാണ്. നമ്മുടെ അപ്രാപ്തിയെക്കുറിച്ചോർത്ത് പരവശരായി തീരേണ്ട കാര്യമില്ല. നാം ചെയ്യുന്ന ഓരോ ജോലിയും ദൈവം നമ്മെ ഏല്പിച്ചിട്ടുള്ള ജോലിയാണ്. അതു നമ്മുടെ കഴിവിനെക്കുറിച്ചുള്ള ഉത്തമ ബോധ്യത്തോടുകൂടിയാണ് നമ്മെ ഏല്പിച്ചിരിക്കുന്നത്. നമുക്കു ചെയ്യുവാനുള്ളത് 'വക്കോളം നിറയ്ക്കുക' എന്നതു തന്നെ. ബാക്കിക്കാര്യം ദൈവം നോക്കിക്കൊള്ളും. □

വിദ്യാർത്ഥി പ്രസ്ഥാന ദിനം

പരിശുദ്ധ കാതോലിക്കാ ബാവായുടേയും ഇടവക മെത്രാപ്പോലീത്തായുടേയും കല്പനകളിലൂടെ ഒക്ടോബർ 26 തായർ വിദ്യാർത്ഥി പ്രസ്ഥാന ദിനമായി ആചരിച്ചു. അന്നേദിവസം ദേവാലയങ്ങളിൽ പിതാക്കന്മാരുടെ കല്പന വായിക്കുകയും പ്രസ്ഥാനത്തിനുവേണ്ടി പ്രത്യേകം പ്രാർത്ഥിക്കുകയും ചെയ്തു. എല്ലാ ഇടവകകളിലും വിദ്യാർത്ഥി പ്രസ്ഥാനം യൂണിറ്റുകൾ രൂപീകരിച്ച് ഇടവക വികാരിമാരുടെ നിർദ്ദേശാനുസരണം പ്രവർത്തിക്കണമെന്ന് കല്പനയിലൂടെ ആവശ്യപ്പെട്ടിട്ടുണ്ട്.

ലവും മാതൃകയാക്കാവുന്ന ആ ജീവിതത്തിൽ നിന്നും പാഠം ഉൾക്കൊള്ളുവാൻ നാം തയ്യാറായാൽ എല്ലാ മേഖലകളിലും ഇന്നു സംഭവിച്ചുകൊണ്ടിരിക്കുന്ന മൂല്യ ശോഷണത്തിനും അപചയത്തിനും ഒരളവുവരെ പരിഹാരമുണ്ടാകുമെന്നതിന് സംശയമില്ല. അവസാന ശ്വാസം വരെ കർമ്മനിരതനായിരുന്ന വന്ദ്യ റമ്പാച്ചന്റെ ദേഹവിയോഗം അക്ഷരാർത്ഥത്തിൽ അപരിഹാര്യമായ നഷ്ടം തന്നെ. ആ പുണ്യാത്മാവിന്റെ ധന്യ സ്മരണകൾക്കു മുമ്പിൽ ഭക്ത്യാദരപൂർവ്വം ബാഷ്പാജ്ഞലികളർപ്പിക്കുന്നു. □

“അഭിമുഖം: ഒരു മറുപടി” - അഭിനന്ദനങ്ങൾ

ഐക്യദാർഢ്യം പുനരുകൂട്ടൽ സ്പെഷ്യൽ പതിപ്പിൽ (ഒക്ടോബർ 2008) മലങ്കര ഓർത്തഡോക്സ് സഭയുടെ ചെങ്ങന്നൂർ ഭദ്രാസന മെത്രാപ്പോലീത്താ അഭിവാദ്യം തോമസ് മാർ അത്താനാസിയോസ് പിതാവിന്റെ “മേജർ ആർച്ച് ബിഷപ്പ് ക്ലിമ്മീസ് തിരുമേനിയുടെ അഭിമുഖം : ഒരു മറുപടി” എന്ന ലേഖനം വളരെ ശ്രദ്ധേയമായിരുന്നു. മലങ്കര സഭയുടെ വ്യക്തമായ കാഴ്ചപ്പാട് അവതരിപ്പിച്ച പിതാവിനോടുള്ള നന്ദി അറിയിക്കട്ടെ. ഈ ലേഖനത്തിൽ തിരുമേനി വ്യക്തമാക്കുന്ന അഞ്ച് പോയിന്റ് വളരെ വ്യക്തമാണ്. ഇതിൽ കാണുന്ന ചില പ്രത്യേകതകളിൽ ചിലത് ഉദ്ദിഷ്ടമാണ്.

(1) മലങ്കര കത്തോലിക്കാ സഭയുടെ മേജർ ആർച്ച് ബിഷപ്പിനെ എങ്ങും തന്നെ “കാതോലിക്കാ ബാവാ” എന്ന് സംബോധന ചെയ്യുന്നില്ല. “മേജർ ആർച്ച് ബിഷപ്പ് അഭിവാദ്യം മാർ ബസേലിയോസ് ക്ലിമ്മീസ് തിരുമേനി” എന്നു മാത്രമാണ് എഴുതിയിട്ടുള്ളത്. ഇല്ലാത്ത ഒരു സ്ഥാനത്തെ ഉയർത്തിക്കാട്ടാതിരിക്കാനുള്ള ശ്രമം ശ്ലാഘനീയമാണ്.

(2) “മലങ്കര സഭ ആഗോള സഭയോട് ഐക്യപ്പെടണം” എന്നത് സഭാ ചരിത്രത്തോടുള്ള വെല്ലുവിളിയാണ് എന്നു ചൂണ്ടിക്കാട്ടുവാൻ ലേഖകൻ ശ്രമിച്ചു. സ്പെഷ്യൽ പതിപ്പിലെ എല്ലാ ലേഖനങ്ങളും ഈ ആശയം തന്നെയാണ് വരച്ചു കാട്ടുന്നത്. ക്ലിമ്മീസ് പിതാവ് പറയുന്നു “റോമിന്റെ മെത്രാനും പത്രോസിന്റെ പിൻഗാമിയുമായ മാർപാപ്പയോടു ചേർന്ന് പൂർണ്ണ കൂട്ടായ്മയിൽ ശുശ്രൂഷ നടത്തുന്ന സഭയെ മലങ്കര സഭയുടെ സ്വപ്നമായി നാം കാണണം” (Page 11) ‘സാർവ്വത്രിക കത്തോലിക്കാ സഭയുടെ വലിയ കൂട്ടായ്മയിൽ ഒരു വ്യക്തിഗത സഭയായി നമ്മൾ നിലനിൽക്കണം” (Page 9). ഇവിടെ പോപ്പിന്റെ അപ്രമാദിത്വവും പത്രോസിന്റെ സിംഹാസനം മാത്രമാണ് എല്ലാത്തിലും വലുത് എന്നുമുള്ള തിരിച്ചറിവ് സ്ഥിരീകരിക്കുകയാണ്.

ഇതിനെ എതിർത്തുകൊണ്ട് അത്താനാസ്യോസ് പിതാവ് എഴുതിയത് “ആഗോള സഭ” എന്ന പേരിൽ ഒരു സഭയില്ല. “കാതോലിക്കാ സഭ” (Universal Church) എന്നത് general നാമമാണ്. ഒരു പ്രദേശത്തെ സഭ മറ്റൊരു പ്രദേശത്തെ സഭയുടെ കീഴിൽ അണി നിർത്തുകയെന്നത് ഉണ്ടായിട്ടില്ല. “പ്രാദേശിക സഭകൾ ആഗോള സഭയോടു

ചേരുന്ന സഭൈക്യം ഓർത്തഡോക്സ് സഭ സ്വപ്നം കാണുന്നില്ല” എന്നാണ്. ഈ Catholic or Universality of Church എന്ന സ്വഭാവം നിലനിർത്തുന്ന ക്രൈസ്തവസഭകളുടെ കൂട്ടായ്മയും ഐക്യവും നമ്മുടെ സ്വപ്നമാകണമെന്ന് പിതാവ് പറയുന്നത് സഭയുടെ കാഴ്ചപ്പാടാണ്.

3) “മലങ്കര സഭയിൽ നിന്ന് വിട്ടുപോയ ഒരു സമൂഹത്തിന്റെ സംഘ നേതാവായിട്ടാണ് ക്ലിമ്മീസ് തിരുമേനിയെ കാണുന്നത്” എന്ന് വ്യക്തമായി സ്ഥാപിക്കുവാൻ പിതാവിന് കഴിഞ്ഞു. മാർ ഈവാനിയോസ് പുനരുകൂട്ടപ്പെട്ട പോപ്പിന്റെ അപ്രമാദിത്വത്തെ അംഗീകരിച്ച് കത്തോലിക്കാ സഭയിൽ ചേർന്നത് എന്തോ വലിയ കാര്യമായി ചിത്രീകരിച്ച് ഇനിയും പുനരുകൂട്ടപ്പെടണം എന്ന് ഘോഷിക്കുന്ന ക്ലിമ്മീസ് പിതാവിന് നൽകിയ താക്കീതായി ഇതിനെ കാണാം.

4) മലങ്കര ഓർത്തഡോക്സ് - യാക്കോബായ പ്രശ്നങ്ങളിൽ നിന്നും മുതലെടുക്കുന്ന മലങ്കര കത്തോലിക്കാ നയത്തെ വരച്ചു കാട്ടുവാൻ പിതാവിനു കഴിഞ്ഞു എന്നുള്ളത് സംശയലേശമന്വേപരമായാണ്. “സഭയിലെ ഒരു വിഭാഗം സഭയുടെ തനിമയും സ്വതന്ത്ര്യവും സ്വയംശീർഷകത്വവും നഷ്ടപ്പെടാതിരിക്കാൻ എതിർത്തു നിൽക്കുന്ന വിഭാഗത്തോടു നടത്തുന്ന പോരാട്ടമായി വേണം” ഈ കലഹത്തെ കാണുവാൻ. അതുകൊണ്ട് നഷ്ടപ്പെടുത്തിയ തനിമ തിരികെ പിടിക്കൽ “ക്ലിമ്മീസ് തിരുമേനി നേതൃത്വം നൽകുന്ന മലങ്കര കത്തോലിക്ക സഭ മാതൃസഭയായ മലങ്കര സഭയിലേക്ക് തിരിച്ചുവരണം” എന്ന് വ്യക്തമാക്കാൻ കഴിഞ്ഞത് അത്താനാസ്യോസ് പിതാവിന്റെ ലേഖനത്തിന്റെ ശ്രേഷ്ഠതയാണ്. അതിനുശേഷം മതി വിദേശ സഭയോട് ഐക്യപ്പെടുവാൻ എന്ന ആശയം ഇവിടെ വ്യക്തമാണ്. റോമാ സഭയോടും പോപ്പിനോടും കൂടെ പൂർണ്ണ കൂട്ടായ്മയല്ല, മറിച്ച് റോമാ സഭയുൾപ്പെടുന്ന എല്ലാ ക്രൈസ്തവ സഭകളോടും ചേർന്ന് പൂർണ്ണ കൂട്ടായ്മയാണ് സഭൈക്യത്തിന്റെ കാതൽ എന്ന് പ്രസ്താവിക്കുവാൻ പിതാവിന് കഴിഞ്ഞു.

5) ക്ലിമ്മീസ് പിതാവിന്റെ ആഭിമുഖ്യത്തിൽ പറയുന്നു “മലങ്കര സഭയുടെ പൊതുവായ ഐക്യത്തിന് എന്റെ ഇപ്പോഴത്തെ സ്ഥാനം ഒരു തടസ്സം

മായി നിൽക്കുന്നുവെങ്കിൽ ആ സ്ഥാനം ഒഴിയുവാൻ തനിക്ക് പരിപൂർണ്ണ സന്തോഷമാണ്.” ഇല്ലാത്ത ഒരു സ്ഥാനം വലിച്ചെറിയുവാൻ എല്ലാവർക്കും കഴിയും. അത് വലിയ ത്യാഗ മനോഭാവമായി കാണേണ്ടതില്ല. മറ്റുള്ള എല്ലാ സഭകളേയും ഒരുപോലെ അംഗീകരിച്ചുള്ള ഐക്യത്തിന് എല്ലാ നേതാക്കളും സ്ഥാനത്യാഗത്തിന് തയ്യാറാണെന്ന് അർത്ഥശങ്കയ്ക്ക് ഇടയില്ലാതെ അത്താനാസ്യോസ് പിതാവ് വരച്ചു കാട്ടുന്നു.

6) ക്ലിമ്മീസ് പിതാവ് തുടരുന്ന സഭൈക്യ രീതി ക്രിസ്തീയമല്ലെന്ന് വെട്ടിത്തുറന്ന് പറയുന്ന പിതാവിന്റെ വാക്കുകൾ ശ്രദ്ധേയമാണ്. അത്താനാസ്യോസ് പിതാവ് എഴുതിയത് വസ്തുതയാണ് - “ഓർത്തഡോക്സ് പള്ളികൾ എവിടെ ഉണ്ടെങ്കിലും അല്പം പ്രതിസന്ധിയുണ്ടെങ്കിൽ അത് മുതലെടുത്ത് വിശ്വാസികളെ പുനരെകപ്പെടുത്തി ഓർത്തഡോക്സ് ദേവാലയങ്ങളുടെ അയൽപക്കത്തു തന്നെ കത്തോലിക്കാ പള്ളികൾ സൃഷ്ടിക്കുന്നത് കപട പ്രേഷിത വ്യത്തിയുടെ നിറമാണ് കാണിക്കുന്നത്.” എന്നു വ്യക്തമായി വരച്ചു കാട്ടുന്ന ധൈര്യത്തെ പ്രകീർത്തിക്കുകയാണ് കത്തോലിക്കാ സഭ ഇനിയും സ്വന്തം കാലിൽ നിൽക്കുവാൻ കഴിവാതിട്ടില്ല എന്നുകൂടെ പറയുവാൻ ശ്രമിക്കുന്നു.

തിരുമേനിയുടെ ലേഖനത്തിൽ കാണുന്ന ഈ വസ്തുത പഠനത്തെ ചരിത്രാന്വേഷിയായ ഒരു ഗവേഷകന്റെ മനസ്സിനെ വെളിവാക്കുന്നു. സഭയുടെ ചരിത്രത്തെ “പുനരെക്യമെന്ന്” ഓമനപ്പെരിട്ട് തകർക്കാൻ ശ്രമിക്കുന്ന മലങ്കര കത്തോലിക്കാ നയത്തെ വ്യക്തമായി എതിർക്കുന്ന അത്താനാസ്യോസ് പിതാവിന്റെ സഭാ സ്നേഹത്തെ വിസ്മരിച്ചുകൂടാ. “പുനരെക്യ” സ്പെഷ്യൽ പതിപ്പിൽ തന്നെ അതിനെ എതിർത്തും സഭയുടെ വ്യക്തമായ കാഴ്ചപ്പാടുകൾ അവതരിപ്പിച്ചും എഴുതിയ ഈ ലേഖനം വളരെ ഉന്നതമായ നിലവാരം പുലർത്തി എന്നതിൽ സംശയമില്ല. സാമൂഹ്യ സേവനത്തിൽ ഓർത്തഡോക്സ് സഭ ഒട്ടും പുറകിലല്ല എന്ന് ഓർമ്മിപ്പിക്കാനും പിതാവ് മറന്നില്ല ചരിത്രത്തെ വികലമാക്കി അവതരിപ്പിച്ച് സമൂഹത്തിൽ മാന്യത നേടാനുള്ള മലങ്കര കത്തോലിക്കാ പുനരെക്യ പ്രസ്ഥാനത്തെ ശരിയായി വിമർശന ബുദ്ധിയോട് സമീപിക്കുവാൻ അത്താനാസ്യോസ് പിതാവിന് കഴിഞ്ഞു എന്നത് അംഗീകരിക്കപ്പെടേണ്ടതാണ്. ഒരിക്കൽ കൂടി അഭിനന്ദനങ്ങൾ. □

മെത്രാസനത്തിൽ നിന്നുള്ള അറിയിപ്പുകൾ

ഡിസംബർ മാസം 1-ാം തീയതി ആരംഭിക്കുന്ന 25 നോമ്പ് നിഷ്ഠയോടുകൂടി നിർവ്വഹിക്കുവാൻ ഭദ്രാസനത്തിലെ ഓരോ കുടുംബവും തയ്യാറെടുക്കണമെന്ന് സ്നേഹപൂർവ്വം ഓർമ്മിപ്പിക്കുന്നു.

ഡിസംബർ മാസം 7-ാം തീയതി ഞായറാഴ്ച ബാലദിനമായി ആചരിക്കുകയാണല്ലോ. അതേ ദിവസം വി. കുർബ്ബാനാന്തരം കൈമുത്തിക്കുമ്പോൾ ബാലികാബാലന്മാരിൽ നിന്നും പ്രത്യേകം സ്തോത്രകാഴ്ച എടുക്കുകയും, ആയത് ശിശുദിന കാണിക്കുമായി ഡിസംബർ മാസം ശമ്പളകോട്ടായോടൊപ്പം ഭദ്രാസന ആഫീസിൽ നൽകുകയും ചെയ്യണമേ.

മലങ്കര സുറിയാനി ക്രിസ്ത്യാനി അസ്സോസിയേഷനിൽ സംബന്ധിക്കുന്നതിന് യാത്രാ സൗകര്യത്തിനായി ക്രമീകരിച്ച് വാഹനങ്ങൾക്ക് നൽകിയ ചാർജിൽ അധികം വന്ന തുക എല്ലാ പള്ളികൾക്കും തുല്യമായി വീതിച്ച് തിരികെ നൽകുന്നതാണ്. ട്രസ്റ്റിമാർ ഭദ്രാസന ആഫീസിൽ നിന്നും ടി തുക ഏറ്റു വാങ്ങേണ്ടതാണ്.

നമ്മുടെ ഭദ്രാസനത്തിൽ പ്രവർത്തിക്കുന്ന എല്ലാ ആദ്ധ്യാത്മിക സംഘടനകളും 2009-2010 കാലയളവിലെ പ്രവർത്തനങ്ങളുടെ രൂപരേഖ തയ്യാറാക്കി 2009 ഫെബ്രുവരി മാസം 15-ാം തീയതിക്കു മുമ്പായി ഭദ്രാസന ആഫീസിൽ ഏൽപ്പിക്കേണ്ടതാണ്. തയ്യാറാക്കുന്ന ഇയർ പ്ലാൻ (ഭദ്രാസന മെത്രാപ്പോലീത്തായുടെ അംഗീകാരത്തോടുകൂടി) മാറ്റം വരുത്താതെ നടത്തുന്നതിന് ബന്ധപ്പെട്ടവർ പ്രത്യേകം ശ്രദ്ധിക്കേണ്ടതാണ്.

2009 ലെ ഭദ്രാസന ഡയറിയിലേക്ക് ‘പരസ്യം’ നൽകുവാൻ ആഗ്രഹിക്കുന്നവർ നവംബർ 25 ന് മുമ്പായി ഭദ്രാസന ആഫീസിൽ നൽകേണ്ടതാണ്.

ഭദ്രാസന മുൻ കൗൺസിൽ മെമ്പറും സുവിശേഷ സംഘാംഗവുമായിരുന്ന ശ്രീ. കുര്യൻ ബേബിയുടെയും, റവ. ഫാ. നൈനാൻ വി. ജോർജ്ജ്, റവ. ഫാ. ജിബു ഫിലിപ്പ് എന്നിവരുടെ ഭാര്യപിതാക്കന്മാരുടെയും, നെല്ലിമല മാർ ഗ്രീഗോറിയോസ് ഇടവക ശുശ്രൂഷകൻ ഇട്ടി ചാക്കോയുടെയും ദേഹവിയോഗത്തിൽ ഭദ്രാസനത്തിനുള്ള അനുശോചനം ബന്ധപ്പെട്ട കുടുംബാംഗങ്ങളെ അറിയിക്കുകയും ആത്മാക്കളുടെ നിത്യ ശാന്തിക്കായി പ്രാർത്ഥിക്കുകയും ചെയ്യുന്നു.

ഏവരുടെയും ക്ഷേമാശ്വൈര്യങ്ങൾക്കായി പ്രാർത്ഥിച്ചുകൊണ്ട്

സ്നേഹപൂർവ്വം
കർത്തൃശുശ്രൂഷയിൽ
ഫാ. മാത്യു വർഗീസ് പുളിമുട്ടിൽ
(ഭദ്രാസന സെക്രട്ടറി)

ദൈവവ്യക്തിത്വം തുറന്ന് സ്പർശങ്ങൾ

ഫാദർ തോമസ് കൊക്കാപറമ്പിൽ

“കഷ്ടതയിൽ ആയിരുന്നത് ഗുണമായി”

കഴിഞ്ഞ നാലര വർഷക്കാലത്തെ രോഗ പീഡനം വേദങ്ങൾക്കൊണ്ട് എന്റെ ഉള്ളിൽ ഉരുത്തിരിഞ്ഞ ചില തിരിച്ചറിവുകളാണ് ഇതു കുറിക്കുവാൻ എന്നെ പ്രേരിപ്പിക്കുന്നത്. 2004 മേയ് മാസത്തിൽ പെട്ടെന്നുണ്ടായ ശാരീരിക ക്ഷീണവും അസ്വസ്ഥതയും ഒരു മാതൃകരോഗത്തിന്റെ ലക്ഷണങ്ങൾ എന്ന് അന്ന് എനിക്കോ എന്നെ ചികിത്സിച്ച വിദഗ്ദ്ധരായ ഡോക്ടർമാർക്കോ തിരിച്ചറിയുവാൻ കഴിഞ്ഞില്ല. നാലു സുപ്പർ സ്പെഷ്യാലിറ്റി ആശുപത്രിയിലും മറ്റു രണ്ടു വലിയ ആശുപത്രികളിലും കോട്ടക്കൽ ആശുപത്രിയിലും പ്രധാന വൈദ്യൻ നേരിട്ടും ഉള്ള ചികിത്സക്ക് ഇക്കാലത്ത് വിധേയനായി. വർഷങ്ങളായുണ്ടായിരുന്ന പ്രമേഹത്തിന്റെ അനന്തരഫലങ്ങൾ എന്നു കരുതി ഒരു സ്പെഷ്യാലിറ്റി ആശുപത്രിയിൽ അരുതാത്ത ചികിത്സ ചെയ്തു. ദീർഘകാലത്തെ അമിത മരുന്നുസേവനം കരൾ സംബന്ധമായ തകരാറുകൾക്കു കാരണമായി. ഒരു വർഷത്തിലധികം ചികിത്സിച്ചു. രോഗം കലശലായി എന്നു മാത്രമല്ല വൃക്കസംബന്ധമായ അസുഖങ്ങളും കണ്ടു തുടങ്ങി. തുടർന്ന് വെല്ലൂർ മെഡിക്കൽ കോളേജിൽ താമസിച്ച് പരിശോധനകളും ചികിത്സകളും നടത്തി. അവിടുത്തെ വിദഗ്ദ്ധ നിരീക്ഷണങ്ങൾ നിരാശാജനകമായി മറുപടി നൽകി വിട്ടയച്ചു. തുടർന്ന് അമൃതാ ഇൻസ്റ്റിറ്റ്യൂട്ടിൽ താമസിച്ച് ചികിത്സിച്ചു. കാലങ്ങൾ കടന്നുപോയിട്ടും വിദഗ്ദ്ധമായ ചികിത്സ ചെയ്തിട്ടും കൃത്യമായ കുറവുകൾ കണ്ടില്ലെന്നു മാത്രമല്ല പുതിയ പുതിയ അസ്വസ്ഥതകൾ ഉരുത്തിരിഞ്ഞു വന്നു.

എറണാകുളം PVS ആശുപത്രിയിൽ താമസിച്ച് വൃക്ക പ്രവർത്തിക്കാത്ത കാരണത്താൽ കഴുത്തിൽ ചെറിയ ഒരു ഓപ്പറേഷൻ നടത്തി. ഡയാലിസിസ് ചെയ്യുവാനുള്ള സ്ഥിരമായ സംവിധാനം ശരീരത്തിലുറപ്പിച്ച് ഏകദേശം ഒരു വർഷത്തോളം തിരുവല്ല പുഷ്പഗിരി ആശുപത്രിയിൽ ആഴ്ചയിൽ മൂന്നു തവണ വീതം ആധുനിക യന്ത്ര സഹായത്തോടുകൂടി കൃത്രിമ രക്തശുദ്ധീകരണം നടത്തി.

ദീർഘകാലത്തെ ചികിത്സ ആരോഗ്യവും അർത്ഥവും ഒരുപോലെ ബലഹീനമാക്കി. രോഗപീഡകൾ ഒന്നൊന്നായി എന്നെ അലട്ടിയപ്പോഴും ഒരിക്കൽപോലും എന്റെ കണ്ണു നനയുകയോ നിരാശ കീഴ്പ്പെടുത്തുകയോ ചെയ്തിട്ടില്ലാത്ത എന്റെ മനസ്സിൽ ചാഞ്ചല്യങ്ങൾ ഉണ്ടാകാൻ തുടങ്ങി. എന്റെ രോഗത്തിന്റെ തീക്ഷ്ണത ഉറവരേയും ഉടയവരേയും പോലും അറിയിക്കാതെ ആർക്കും ഭാരമാകാതെ സ്വയം സഹിക്കണം എന്ന തീരുമാനത്തിൽ സഹനത്തിലൂടെ സന്തോഷം പ്രകടമാക്കി. എന്റെ അനുഭവത്തിൽ പ്രതിസന്ധികളെ

തരണം ചെയ്യുന്നത് ഒരു ഹരം പകരുന്ന അനുഭവമായി. “നിന്റെ വചനം എന്നെ ജീവിപ്പിക്കുന്നത് എന്റെ കഷ്ടതയിൽ എനിക്ക് ആശ്വാസമാകുന്നു” എന്ന് സങ്കീർത്തനക്കാരനെപ്പോലെ പറയുവാൻ ധൈര്യം ഉണ്ടായിരുന്നു (119:50). ഓടുവാൻ കഴിയുന്നിടത്തോളം ആരെയും അറിയിക്കാതെ എല്ലായിടത്തും ചെന്നെത്താൻ ശ്രമിച്ചു. അല്പം വന്ന വീഴ്ചകൾ അഭി. തിരുമേനിയും അന്നു ശുശ്രൂഷ ചെയ്ത ഇടവകയും സഹിഷ്ണുതയോടെ ഉൾക്കൊണ്ടു. ക്രമേണ ഭക്ഷണം ഞാൻ കഴിക്കുന്ന മരുന്നിന്റെ തുക്കത്തോളം കഴിക്കാൻ വയ്യാതായി. ഒരു ദിവസം $\frac{3}{4}$ ലിറ്ററിൽ താഴെ മാത്രം വെള്ളം കുടിക്കുവാൻ പാടുള്ളു. കിടക്കുവാനോ ഉറങ്ങുവാനോ കഴിയാതെ മാസങ്ങൾ കസേരയിൽ ഇരുന്ന് അല്പം ഉറങ്ങിയാലായി. വൃക്ക മാറ്റിവയ്ക്കുകയല്ലാതെ മറ്റു നിവർത്തിയില്ലായെന്ന് ഡോക്ടർമാർ നിർദ്ദേശിച്ചു. നാളത്തെ ദിനം എങ്ങനെയെന്നു ചിന്തിച്ച് ഭാരപ്പെടുന്ന എനിക്ക് അത് വലിയ ഒരു ആഘാതമായി. ഭാരിച്ച ചിലവുകളോർത്ത് ആരും അറിയാതെ ചികിത്സ നിർത്തുവാൻ തീരുമാനിച്ചു. ദേഹമാസകലം നീരു പിടിച്ചു വഴങ്ങാത്ത ശരീരവുമായി ഞാൻ ഇഴഞ്ഞു കട്ടിലിൽ നിന്നും താഴെയിറങ്ങി വളരെ പരിശ്രമിച്ചു മുട്ടുകുത്തി പ്രാർത്ഥിച്ചു. “ദൈവമേ കഴിഞ്ഞ നാളുകൾ അത്രയും ഒത്തിരി വേദനകൾ അനുഭവിച്ചിട്ടും ശരീരം പല തവണ കീറിമുറിക്കപ്പെട്ടിട്ടും എന്റെ കണ്ണു നനയുകയോ ഹൃദയം വിതുമ്പുകയോ നിരാശപ്പെടുകയോ ചെയ്തിട്ടില്ല. ധൈര്യം തന്ന ദൈവത്തിനു സ്തുതി” ഇത്രയും പറഞ്ഞ മാത്രയിൽ ഞാൻ ഭയങ്കരമായി പൊട്ടിക്കരഞ്ഞ് അനേകനാളുകൾ കൂടി ആ രാത്രിയിൽ ഉറങ്ങി.

പിറ്റേന്ന് അഭി. തിരുമേനിയെ മറ്റൊരു അച്ചന്റെ സഹായത്തോടെ ഞാൻ കണ്ടു. എന്റെ സങ്കടവിഷയങ്ങൾ വിവരിക്കുന്നതിന് മുമ്പുതന്നെ വലിയ ഒരു ഉൾക്കാഴ്ചയോടെ തിരുമേനി പറഞ്ഞു. “അച്ചൻ തുടർന്നുള്ള ചികിത്സയ്ക്കു തയ്യാറെടുത്തുകൊള്ളുക. ഞാൻ കൂടെയുണ്ട്.” എന്റെ കാതുകളേ വിശ്വസിക്കുവാൻ കഴിഞ്ഞില്ല. തിരുമേനിയുടെ കരുതലിന്റെയും സ്നേഹത്തിന്റെയും മുമ്പിൽ ഞാൻ കരഞ്ഞുപോയി. കൂട്ടത്തിൽ പ്രതിസന്ധികൾ അഭിമുഖീകരിക്കുമ്പോഴും നിർണ്ണായക തീരുമാനങ്ങൾ എടുക്കേണ്ടി വരുമ്പോഴും സ്വന്തം ജീവിതത്തിൽ അനുവർത്തിക്കുന്ന ഒരു ഉപദേശം കൂടി തിരുമേനി തന്നു “അച്ചൻ ഓപ്പറേഷനു പോകുന്നതിനു മുമ്പ് പരുമല കബറിടത്തിൽ പോയി പ്രാർത്ഥിച്ചിട്ട് പൊയ്ക്കോ ബാക്കി ഒക്കെ അവിടുന്ന് നോക്കിക്കൊള്ളും.”

ഫെബ്രുവരി 22-ന് എറണാകുളം ലേക്ഷോർ ആശുപത്രിയിൽ ഓപ്പറേഷനുവേണ്ടി അഡ്മിറ്റ്

ചെയ്തു പരിശോധനകൾ തുടർന്നു. 26-നു അവസാന പരിശോധനയിൽ ഡോക്ടറന്മാർ പരസ്പരം ചർച്ച ചെയ്തു. രക്തത്തിന്റെ അളവ് വളരെയധികം കുറവാണ്. ചില ഘടകങ്ങൾ വേണ്ടതിലധികം വർദ്ധിച്ചിരിക്കുന്നു. ഓപ്പറേഷൻ നടക്കുവാൻ സാധ്യമല്ല എന്നു നിർദ്ദേശിച്ചു. അവിടുത്തെ പ്രധാന സർജ്ജനെ അടുത്തു വിളിച്ചു ഞാൻ പറഞ്ഞു. ആരാധനാ ഗീതത്തിൽ നമ്മൾ ചൊല്ലുന്നുണ്ടല്ലോ, “ജീവകരം മൃതികരമെന്നേവം കണ്ടിരുന്നവരേണീകൾ” ഞാൻ രണ്ടിനും ഒരു കത്തോടെയൊന്നു വന്നിരിക്കുന്നത്. എനിക്കു വേണ്ടി കണ്ണീരോടെ പ്രാർത്ഥിക്കുന്ന ഒരു വലിയ സമൂഹമുണ്ട്. നാളെ ശസ്ത്രക്രിയ സമയത്ത് അനേക ദേവാലയങ്ങളിൽ പുരോഹിതന്മാർ ബലിയർപ്പിക്കുന്നുണ്ട്. തിരുമേനിയുടെ കല്പന പ്രകാരം ബഹു. അച്ചന്മാർ തയ്യാറെടുക്കുന്നതിനെയും, ഓപ്പറേഷൻ സമയത്ത് ബഥേൽ അരമനപള്ളിയിൽ പ്രാർത്ഥനാ യജ്ഞത്തിനൊരുങ്ങുന്ന ഭദ്രാസന സുവിശേഷ സംഘത്തെയും ഓർത്തു. പരിശുദ്ധ ദൈവമാതാവിനെയും പുണ്യവാളന്മാരേയും നാളത്തേ സംരക്ഷണത്തിനായി ഞാൻ വിളിച്ചുപേക്ഷിച്ചിട്ടുണ്ട്. എനിക്കു സന്ദേഹമില്ല. ഡോക്ടർ എന്റെ കരത്തിൽ മുറുകെ പിടിച്ചിട്ടു പറഞ്ഞു “തീർച്ചയായും നാളെ ഞാൻ ഈ ഓപ്പറേഷൻ ചെയ്യും. ഈ ധൈര്യത്തിന്റെയും പ്രത്യാശയുടെയും ബലത്തിൽ”.

27 ന് പാതിനോമ്പു ദിവസം ദേവാലയത്തിൽ ബലിയർപ്പണങ്ങളും ശുശ്രൂഷകളും നടക്കുമ്പോൾ 8 മണിക്കൂർ നീണ്ടുനിന്ന ശസ്ത്രക്രിയ അത്ഭുതകരമായി വിജയിച്ചു. തുണിപ്പിടിപ്പിച്ച അവയവം പ്രവർത്തനക്ഷമമായതു കണ്ട് ദൈവത്തെ സ്തുതിച്ചു ഡോക്ടർ ഓപ്പറേഷൻ ചെയ്ത ഭാഗം തുണിച്ചേർത്തു.

ദീർഘകാലം രോഗം കണ്ടുപിടിക്കാതെയും, കണ്ടുപിടിച്ച് അനേകം ആശുപത്രികളിലെ ചികിത്സയും തുടർന്നുള്ള ശസ്ത്രക്രിയയും അടക്കപ്പെട്ട മുറിയിൽ ആരുമായി സമ്പർക്കമില്ലാതെ കഴിഞ്ഞ നാളുകളും എന്നെ ഏറെ ആത്മീയമായി കരുത്തനാക്കി. അഥവാ ഇക്കാലമത്രയും എന്റെ ജീവിതത്തിലെ ‘തിരിച്ചറി’വിന്റെ കാലമായിരുന്നു. വായിച്ചു ഗ്രഹിച്ചിരുന്ന സങ്കീർത്തനഭാഗം പല തവണ ഉരുവിട്ടു. “കർത്താവേ നിന്റെ ചട്ടങ്ങൾ പഠിക്കാൻ തക്കവണ്ണം ഞാൻ കഷ്ടതയിൽ ആയിരുന്നതു എനിക്കു ഗുണമായി” (സങ്കീ. 119:71).

രോഗത്തിന്റെ പീഡാനുഭവങ്ങൾ എന്നെ നിരാശനാക്കുകയോ തളർത്തുകയോ ചെയ്തില്ല. മറിച്ച് സഹനത്തിന്റെ നാളുകൾ ആർജ്ജവത്തിന്റെ കളരിയായി. പഠിച്ച പാഠങ്ങൾ പലവട്ടം ഓർക്കുവാനും, ഞാൻ പ്രസംഗിച്ചിട്ടുള്ള വിഷയങ്ങൾ എന്നോടു തന്നെ ആവർത്തിച്ചുപദേശിപ്പാനും, അർത്ഥമറിഞ്ഞു പ്രാർത്ഥിക്കുവാനും സമയം ലഭിച്ചു. അതുവഴിയായി അനേകം തിരിച്ചറിവുകൾ എന്നിൽ രൂപ

പ്പെട്ടു. പ. പൗലൂസ് അനുസ്മരിക്കുന്നു “ക്രിസ്തുവിന്റെ കഷ്ടങ്ങൾ ഞങ്ങളിൽ പെരുകുന്നതുപോലെ തന്നെ ക്രിസ്തുവിനാൽ ഞങ്ങളുടെ ആശ്വാസവും പെരുകുന്നു”.

1. ദൈവത്തിന്റെ കരുതലും ദൈവജനത്തിന്റെ സ്നേഹവും

ഓപ്പറേഷന്റെ നാളുകളിൽ ഇടയ്ക്കിടെ ഓർമ്മയിൽ നിന്നുരുവിടുന്ന സങ്കീർത്തന ഭാഗങ്ങൾ എന്നെ ഏറെ ആശ്വസിപ്പിച്ചു. “ദൈവം നമ്മുടെ സങ്കേതവും ബലവുമാകുന്നു, കഷ്ടങ്ങളിൽ അവൻ ഏറ്റം അടുത്ത തുണ ആയിരിക്കുന്നു” (46:1). മുട്ടുവരുത്താതെ കാക്കുന്ന ഇടയന്റെ രൂപം മനസ്സിലും ഞാൻ ആയിരുന്ന ചുറ്റുപാടുകളിലും എന്നെ തനിപ്പാക്കാതെ കൂടെ ഉണ്ടായിരുന്നു. തങ്കച്ചിറകുകൾ മറക്കും എന്നുള്ള വാഗ്ദത്തം ഇതരമായ ചിന്തകൾക്ക് അവസരം തന്നില്ല. ഞാൻ കരം മുറുകി പറഞ്ഞു “യഹോവ എന്റെ പക്ഷത്തുണ്ട്, ഞാൻ ആരേ പേടിക്കും; യഹോവ എന്റെ ജീവന്റെ വെളിച്ചം ഞാൻ ആരെ ഭയപ്പെടും; ഒരു സൈന്യം എന്റെ നേരെ പാളയം ഇറങ്ങിയാലും ഞാൻ ഭയപ്പെടുകയില്ല....” എന്നെ കരുതുന്ന, പെറ്റതുള്ള മറന്നാലും, മറക്കാത്ത ദൈവത്തെ തിരിച്ചറിഞ്ഞു.

ദൈവജനത്തിന്റെ കരുതലും സ്നേഹവും കണ്ണുനീരും പ്രാർത്ഥനയും എന്നെ ഏറെ ബലപ്പെടുത്തി. എന്നെ അറിയുന്നവരും അറിയാത്തവരുമായി അനേകരുടെ പ്രാർത്ഥന ഒരു കോട്ട പോലെ സംരക്ഷിച്ചു. അനേക ഇടവകകളിൽ വി. കുർബ്ബാനകളിലും കൂട്ടായ്മകളിലും എന്റെ പേരു സമർപ്പിച്ചു പ്രാർത്ഥിച്ചു. ദൈവിക സ്നേഹത്തിലും പ്രാർത്ഥനയിലും എന്നെ വീണ്ടെടുത്തു. ഹൈന്ദവർ ഉദ്ദിഷ്ടകാര്യങ്ങൾ സാധിക്കുമ്പോൾ അവരുടെ ദേവാലയങ്ങളിൽ “തൂലാഭാരം” അവരവരുടെ തൂക്കത്തിനൊപ്പം സ്വർണ്ണമോ വെള്ളിയോ മറ്റു വസ്തുക്കളോ സമർപ്പിക്കുന്നതുപോലെ ദൈവജനത്തിന്റെ കണ്ണുനീർ എന്റെ തൂക്കത്തിലുമധികം തമ്പുരാന്റെ കാൽക്കൽ സമർപ്പിച്ച് നേടിത്തന്നതാണ് എന്റെ ജീവിതം. കാരാഗ്രഹത്തിലടക്കപ്പെട്ട പത്രോസിനു വേണ്ടി ജനം ശ്രദ്ധയോടെ പ്രാർത്ഥിച്ചപ്പോൾ കൈകാലുകളിലെ ചങ്ങലകളും, കാരാഗ്രഹത്തിന്റെ ഓടാമ്പലുകളും തകർക്കപ്പെട്ടു വിടുതൽ പ്രാപിച്ച അനുഭവം ഞാൻ തിരിച്ചറിഞ്ഞു.

2. എല്ലാറ്റിനും മീതെ ദൈവത്തിന്റെ കരങ്ങളുണ്ട്.

അപകട ഘട്ടങ്ങളിൽ ദൈവത്തിന്റെ ചിറകടികളുടെ സംരക്ഷണം ലഭിച്ചു. ആവർത്തന പുസ്തകത്തിൽ വായിക്കുന്നു. “പുരാതനനായ ദൈവം എന്റെ സങ്കേതം, കീഴെ ശാശ്വത ഭൂജങ്ങളുണ്ട്” (33:27). ഓപ്പറേഷനു ശേഷം ICU വിൽ അബോധാവസ്ഥയിൽ ആയിരുന്ന നാളുകളിൽ ഇടയ്ക്ക് ബോധം വരുമ്പോൾ പേടിപ്പെടുത്തുന്ന ചിന്തകൾ മനസ്സിൽ രൂപപ്പെട്ടു വന്നു. മരണം എന്നെ അഭിമുഖീകരിക്കുന്നതായും അനർത്ഥം എന്നെ കീഴ്പ്പെടുത്തുന്നതായും അനുഭവപ്പെട്ടു. മരണത്തിന്റെ

അഭിമുഖം എങ്ങനെയാക്കെയെന്ന് എന്നെ ബോധ്യപ്പെടുത്തുന്നതായി തോന്നി. ആ സമയത്ത് ആരോ എന്നെ തട്ടിവിളിച്ചു പറഞ്ഞ് ഈ രാത്രി പുലരുന്നതുവരെയും കണ്ണടക്കാതെ സന്ധ്യാ പ്രാർത്ഥനയിൽ ചൊല്ലുന്ന പ്രാർത്ഥന “അത്യുന്നതന്റെ മറവിൽ വസിക്കയും, സർവ്വശക്തന്റെ നിഴലിൽ കീഴിൽ പാർക്കുകയും ചെയ്യുന്നവൻ” (91-ാം സങ്കീർത്തനം) ആവർത്തിച്ചു ചൊല്ലണം. ഞാൻ അപ്പാടെ അനുസരിച്ചു ഉരുവിടുന്തോറും വചനം എന്നെ ശക്തിപ്പെടുത്തിക്കൊണ്ടിരുന്നു. “അത്യുന്നതനെ നിന്റെ വാസസ്ഥലമാക്കിയിരിക്കുന്നു; ഒരു അനർത്ഥവും നിനക്കു ഭവിക്കയില്ല; ഒരു ബാധയും നിന്റെ കൂടാരത്തിനടുക്കയില്ല” എല്ലാറ്റിൽ നിന്നും സംരക്ഷിക്കുന്ന ദൈവ കരത്തിലുള്ള സുരക്ഷിതത്വബോധം എന്റെ ഭാരങ്ങൾ അകറ്റി.

3. ദൈവവചനം ജീവനുള്ളതും ജീവിപ്പിക്കുന്നതുംമാകുന്നു.

ശസ്ത്രക്രിയയ്ക്കുശേഷം കുറെ ദിവസങ്ങൾ ഏകാന്തതയിൽ അടക്കപ്പെട്ട മുറിയിൽ കഴിയുമ്പോൾ യഥാർത്ഥമായി ദൈവവചനം ജീവനുള്ളതാണെന്നും അവതരിച്ച ദൈവമാണെന്നും ബോധ്യപ്പെട്ടു. ഒരു നേഴ്സിനോട് ആവശ്യപ്പെട്ട് ഒരു വേദപുസ്തകം വാങ്ങി ശ്രദ്ധയോടെ വായിച്ചു. ഒരു കുട്ടി കുറെ വായിച്ചു കേൾപ്പിച്ചു. വചനത്തിന്റെ ജീവൻ എന്റെ സിരകളിലും പേശികളിലും കൂടി ദ്രുതഗതിയിൽ ചലിക്കുന്നതായി തോന്നി. 119-ാം സങ്കീർത്തനം ഏറെ സ്വാധീനിച്ചു. 50-ാം വാക്യം “നിന്റെ വചനം എന്നെ ജീവിപ്പിച്ചിരിക്കുന്നു. എന്റെ കഷ്ടതയിൽ എനിക്ക് ആശ്വാസമാകുന്നു.” “അവൻ തന്റെ വചനം അയച്ചു സൗഖ്യമാക്കി” എന്ന സങ്കീർത്തനവാക്യം എന്റെ അനുഭവമായി, ആത്മാവിനും ശരീരത്തിനും മനസിനും പുതുജീവൻ തന്നു.

4. വി. കുദാശകളുടെ അർത്ഥതലങ്ങൾ തിരിച്ചറിഞ്ഞു.

പ. സഭ കല്പിച്ചാക്കിയിരിക്കുന്ന വി. കുദാശകൾ അനുഭവിച്ചിട്ടും, അനുഷ്ഠിച്ചിട്ടും ഉരുത്തിരിയാത്ത അനുഭവങ്ങൾ എന്റെ ചികിത്സാകാലത്തു അനുഭവത്തിലൂടെ ബോധ്യപ്പെട്ടു. വെല്ലൂർ മെഡിക്കൽ കോളജിൽ താമസിച്ചുള്ള ചികിത്സയും പരിശോധനകളും നിർദ്ദേശങ്ങളും സ്വീകരിച്ച് തിരികെ വീട്ടിൽ വന്ന് കഴിയുമ്പോൾ അന്നത്തേ ഭദ്രാസന സെക്രട്ടറി അച്ചൻ എന്നെ കാണാൻ വന്നു. അദ്ദേഹത്തോടു ഞാൻ രണ്ടുകാര്യങ്ങൾ ആവശ്യപ്പെട്ടു. എനിക്ക് സത്യ കുമ്പസാരം നടത്തണം. തെലാഭിഷേക ശുശ്രൂഷ നൽകണം. അദ്ദേഹം അഭി. തിരുമേനിയുടെ അനുവാദം വാങ്ങി എന്റെ വീട്ടിൽ വേണ്ട ക്രമീകരണങ്ങൾ ചെയ്തു. വന്ധനായ ഇടനാട്ടിൽ സഖറിയാ കോർ എപ്പിസ്കോപ്പാലയുടെ മുമ്പിൽ താണിറങ്ങിയിരുന്ന് ശിരസ്സു നമിച്ച് യഥാർത്ഥമായി എന്റെ ഹൃദയം പകർന്ന് സങ്കടങ്ങളും സന്ദേഹങ്ങളും പാപങ്ങളും കർത്താവിന്റെ കാൽക്കൽ എന്ന വണ്ണം വന്ധ ആചാര്യന്റെ മുമ്പിൽ ഏറ്റുപറഞ്ഞു. ദൈവം തമ്പുരാൻ എന്റെ ശ്ലീഹന്മാർ വഴി പ്രാധാനാചാര്യൻ മുഖാന്തിരം

നൽകിയ നൽവരത്താൽ എനിക്ക് ആ പിതാവ് പാപമോചനം തന്നു. എന്റെ കണ്ണുനീരോടൊപ്പം അതുവരെയുള്ള എല്ലാ പാപങ്ങളും ഒഴുകി മാറിയ ആശ്വാസം അനുഭവിച്ചു.

തുടർന്ന് തെലാഭിഷേക ശുശ്രൂഷ അനേകം വൈദികരുടെ കാർമ്മികത്വത്തിൽ നടന്നു. എന്റെ വാക്കുകൊണ്ടും പ്രവർത്തികൊണ്ടും ജീവിതം കൊണ്ടും പഞ്ചേന്ദ്രിയങ്ങൾക്കൊണ്ടും അനുഭവിച്ച പാപങ്ങൾ പ. തെലത്തിൽ ദൈവത്തിന്റെ കരുണ കലർത്തി അവയവങ്ങളിൽ ജയത്തിന്റെ മുദ്ര തുതനാമത്തിലിട്ട് മോചനം തന്നു. അതുവഴിയായി ലഭിച്ച സായുജ്യം വർണ്ണിക്കാൻ കഴിയാത്തതാണ്. രോഗത്തേ ത്യാഗമനസ്സോടെ പിറുപിറുപ്പും പരിഭവവുമില്ലാതെ അഭിമുഖീകരിക്കാനുള്ള ധൈര്യം ലഭിച്ചത് അത്ഭുതമാണ്.

5. പ. കുർബ്ബാന ആത്മശരീര മനസ്സുകളെ ഉർജീവിപ്പിക്കും.

പാതിനോമ്പു ദിനത്തിൽ ശസ്ത്രക്രിയക്കു വിധേയനാകുന്നതിൽ അതിരറ്റ സന്തോഷം തോന്നി. രാവിലെ 8 മണിക്ക് ആരംഭിച്ച് 8 മണിക്ക് നീണ്ട ഓപ്പറേഷൻ വിജയിക്കുവാൻ കാരണം ആസമയത്ത് അനേക ദേവാലയങ്ങളിൽ നടന്ന ദിവ്യ ബലിയാണ്. അഭി. തിരുമേനിയുടെ നിർദ്ദേശപ്രകാരം ഭദ്രാസനതലത്തിലുള്ള എല്ലാ വൈദികരും, ഈ വിഷയം അറിഞ്ഞ എല്ലാ പട്ടക്കാരും അന്നേ ദിവസം അപ്പവീഞ്ഞുകൾ സമർപ്പിച്ചു പ്രാർത്ഥിച്ചപ്പോൾ എന്നെയും സമർപ്പിച്ചു. ബലി പീഠത്തിൽ അപ്പം മുറിക്കപ്പെടുന്ന സമയം ആശുപത്രിയുടെ ഉൾമുറിയിൽ എന്റെ ശരീരം മുറിക്കപ്പെടുവാൻ ഇടയായത് വലിയ ഭാഗ്യമായി കരുതി. ആ ചിന്ത എന്നെ ഓപ്പറേഷനെ അഭിമുഖീകരിക്കാൻ ഏറെ പ്രചോദനം നൽകി. നിത്യബലിയിലൂടെ ലഭിക്കുന്ന ധന്യത എന്റെ ആത്മാവിനെയും ശരീരത്തെയും മനസ്സിനെയും ബലപ്പെടുത്തി.

അന്നേ ദിവസം നടത്തുന്ന പ്രധാന ശുശ്രൂഷയാണ്. പാളയ മധ്യത്തിൽ വിഷസർപ്പത്തിന്റെ കടിയേറ്റു പിടയുന്ന മനുഷ്യന്റെ രക്ഷയ്ക്കായി മോശ പിടിച്ച സർപ്പത്തേ ഉയർത്തിയതിന്റെ പ്രതീകമായി (സംഖ്യാ 21:8). നോമ്പിന്റെ മദ്ധ്യത്തിൽ ദേവാലയ മദ്ധ്യത്തിൽ രക്ഷകന്റെ പ്രതീകമായി ഗാഗുൽത്താ പ്രതിഷ്ഠിക്കുന്നതു ശസ്ത്രക്രിയക്കു കൊണ്ടുപോകുമ്പോൾ ഞാൻ കൂടുതൽ സന്തുഷ്ടനായിരുന്നു. ഒരു ഡോക്ടർ എന്നോടു കാരണം ചോദിച്ചു. “തന്റെ അടിപ്പിണരാൽ സൗഖ്യം നൽകുന്നു” കർത്താവിന്റെ പീഠാനുഭവത്തെയും ക്രൂശിനേയും മനസ്സിൽ ധ്യാനിച്ചുകൊണ്ട് സങ്കീർത്തനഭാഗം ഉരുവിട്ടുകൊണ്ടിരുന്നു. “അവങ്കലേക്കു നോക്കിയവർ പ്രകാശിതരായി; അവരുടെ മുഖം ലജ്ജിച്ചുപോയതുമില്ല” (സങ്കീ. 34:5).

6. പരിശുദ്ധന്മാരുടെ സംസർഗ്ഗം.

രോഗം എന്നെ വിവശനാക്കിയപ്പോഴെല്ലാം സാന്ത്വനമായി പ. മാതാവിന്റെയും പരിശുദ്ധന്മാരുടെയും സാമീപ്യവും സംസർഗ്ഗവും നേരിട്ടു മന

സ്തിലാക്കുവാൻ കഴിഞ്ഞു. അടക്കപ്പെട്ട മുറിയിൽ ഏകനായി കഴിഞ്ഞപ്പോഴും ഒരു നിമിഷംപോലും ഏകാന്തത എന്ന അലട്ടിയില്ല. കഷ്ടതയുടെ നടുവിൽ തന്റെ ദൂതന്മാരെ കാവലാക്കുന്ന ദൈവത്തിന്റെ കരുണ തിരിച്ചറിയാൻ കഴിഞ്ഞു. ഭയമുളവാക്കുന്ന സാഹചര്യങ്ങളിൽ ധൈര്യം പ്രാപിപ്പാൻ ഈ സാന്നിധ്യം ഇടയാക്കി. ആരാധനയിലർപ്പിക്കുന്ന കുക്കിലിയോനുകൾ ഉരുവിട്ട് ആ സംസർഗ്ഗം ഏറെ അനുഭവിക്കുവാൻ കഴിഞ്ഞു. പരിശുദ്ധന്മാരുടെ സാമീപ്യം കഷ്ടതയിൽ മടുത്തു പോകാത്ത ആത്മീയ ദർശനം നമുക്കു പകരം തരും. എബ്രായ. 12:1 എന്റെ ഓർമ്മയിൽ വന്നു. “ആകയാൽ നാമും സാക്ഷികളുടെ വലിയൊരി സമൂഹം നമുക്കു ചുറ്റും നിൽക്കുന്നതുകൊണ്ട് സകല ഭാരവും മുറുകെ പറ്റുന്ന പാപവും വിട്ടു നമുക്കു മുമ്പിൽ വച്ചിരിക്കുന്നു ഓട്ടം സ്ഥിരതയോടെ ഓടുക”.

7. സഹനങ്ങൾ ആർജ്ജവത്തിന്റെ കളരിയാണ്.
“കഷ്ടതയില്ലാതെ കിരീടമില്ല” പിതാക്കന്മാർ പറഞ്ഞിട്ടുണ്ട് കഷ്ടതയെ ദൈവീകമായി നേരിടുമ്പോഴുണ്ടാകുന്ന സഹനങ്ങൾ നാളെയുടെ മഹതീകരണത്തിനു കാരണമാകും. ഇനിയും രക്ഷയില്ല എന്ന് നമുക്ക് പറയുവാൻ കഴിയുകയില്ല. രക്ഷിക്കുന്ന കർത്താവിന്റെ കരം നമുക്കു മീതെയുണ്ട്. നമുക്കു നേരിടുന്ന സഹനങ്ങൾ രക്ഷയുടെ അടയാളമായി കാണുവാൻ കഴിയണം. അവിടെ നിരാശപ്പെടാതെ ദൈവത്തേ മഹത്വപ്പെടുത്തണം. “മകനേ യഹോവയുടെ ശിക്ഷയേ നിരസിക്കരുതു; അവന്റെ ശാസനയിങ്കൽ മുഷികയും അരുത്. അപ്പൻ ഇഷ്ടപുത്രനോടു ചെയ്യുന്നതു പോലെ യഹോവ താൻ സ്നേഹിക്കുന്നവനെ

ശിക്ഷിക്കുന്നു” (സദൃ. 3:11,12). സ്തുതിപ്പോടെ പ്രാർത്ഥിച്ചാൽ രോഗം മാറും. നിരാശയോടെ ആയാൽ നാം ഏറെ തളർന്നുപോകും. സ്തുതി ഉയരുന്നിടത്തു കഷ്ടതയും നിരാശയുമില്ല. അവിടം സന്തോഷദായകമാകും. സ്വർഗ്ഗീയാനുഭവം പങ്കുവെക്കാൻ കഴിയും. “ഞാൻ നിനക്കു സ്തുതി പാടുമ്പോൾ എന്റെ അധരങ്ങളും, നീ വീണ്ടെടുക്കുന്ന എന്റെ പ്രാണനും ഘോഷിച്ചാനന്ദിക്കും” (സങ്കീ. 71:23). പരിശുദ്ധനായ പൗലോസിന്റെ പ്രേഷിത യാത്രയിൽ അനേക കഷ്ടതകൾ അഭിമുഖീകരിച്ചിട്ടും തളരാതെ ദൈവത്തെ സ്തുതിച്ച അനുഭവം നമ്മുടെ മാതൃകയാകണം.

അസാധ്യതകളുടെ നടുവിലെ സാധ്യതയാണു ദൈവം. മനുഷ്യൻ പ്രതീക്ഷിക്കുന്നതിലും കണക്കുകൂട്ടുന്നതിലുമപ്പുറം ദൈവകൃപയ്ക്കു നമ്മേ രൂപപ്പെടുത്തുവാൻ കഴിയും എന്ന് എന്റെ സ്വന്ത അനുഭവം എന്നെ ബോധ്യപ്പെടുത്തി. ദൈവീകഭാവത്തോടെ “ജഡത്തിൽ കഷ്ടമനുഭവിച്ചവർ ജഡത്തിൽ ശേഷിക്കും കാലം ഇനി മനുഷ്യരുടെ മോഹങ്ങൾക്കല്ല ദൈവത്തിന്റെ ഇഷ്ടത്തിനത്രേ ജീവിക്കേണ്ടതിനു പാപം വിട്ടൊഴിഞ്ഞിരിക്കുന്നു” എന്ന പ. പത്രോസിന്റെ വചനങ്ങൾ (1 പത്രോ. 4:2). പൂർണ്ണ ബോധ്യത്തോടെ ഉൾക്കൊണ്ടു ജീവിക്കുവാൻ കഴിയണം. എന്റെ ഭാരങ്ങളും വേദനകളും സ്വന്തം ചുമലിലേറ്റി ദൈവസന്നിധിയിൽ പ്രാർത്ഥനാപൂർവ്വം ഇറക്കിവെച്ച് എന്നെ ആശ്വസിപ്പിച്ച ദൈവജനത്തോട്, ആരാധനയിലൂടെ അനുഗ്രഹം പകർന്നു തന്ന ആചാര്യന്മാരോട്, കരം താങ്ങി തുണ ചെയ്ത ഇടവകകളോട്, കൂട്ടായ്മകളോട് സൗഖ്യദതാവായ ക്രിസ്തുവിന്റെ നാമത്തിൽ കൃതജ്ഞത. □

ദേശീയോദ്ഗ്രഥന സന്ദേശവുമായി ഐക്യഭാരതം

മതതീവ്രവാദത്തിനും വിദ്വേഷപ്രവർത്തനങ്ങൾക്കുമെതിരെ ദേശീയോദ്ഗ്രഥന സന്ദേശവുമായി അഭി. തോമസ് മാർ അത്താനാസിയോസ് മെത്രാപ്പോലീത്തായുടെ നേതൃത്വത്തിൽ ഗുജറാത്തിൽ പ്രവർത്തിക്കുന്ന സൊസൈറ്റി ഓഫ് സെന്റ് ബേസിൽ മാനേജ്മെന്റിന്റെ കീഴിലുള്ള 5 സ്കൂളുകളിലെ 90-ഓളം വിദ്യാർത്ഥികളും അദ്ധ്യാപകരും ചേർന്ന് കലാസന്ധ്യ അവതരിപ്പിച്ചു. രാജ്യം വെല്ലുവിളികൾ നേരിടുമ്പോൾ ജനങ്ങൾ ഒറ്റക്കെട്ടായി നിന്നാൽ പ്രതിസന്ധി തരണം ചെയ്യുവാൻ സാധിക്കുമെന്ന സന്ദേശമാണ് ഐക്യഭാരതം കലാസന്ധ്യ നൽകിയത്.

കോട്ടയം മാമ്മൻ മാപ്പിള ഹാളിൽ അർമേനിയൻ സുപ്രീം കാതോലിക്ക പരിശുദ്ധ കരേക്കിൻ രണ്ടാമൻ മുഖ്യഅതിഥി ആയിരുന്നു. അഭി. തോമസ് മാർ അത്താനാസിയോസ് മെത്രാപ്പോലീത്തയുടെ സപ്തതി സ്മാരക സ്കോളർഷിപ്പ് ഫണ്ട് കരേക്കിൻ രണ്ടാമൻ വിദ്യാർത്ഥികൾക്ക് നൽകി ഉദ്ഘാടനം ചെയ്തു. സപ്തതി ആഘോഷിക്കുന്ന തിരുമേനിക്ക് കരേക്കിൻ രണ്ടാമൻ

കാതോലിക്ക ഉപഹാരം നൽകി. ശ്രേഷ്ഠ നിയുക്ത കാതോലിക്ക പൗലോസ് മാർ മിലിത്തിയോസ്, ഡോ. സഖറിയാസ് മാർ തെയോഫിലോസ് സപ്രഗൻ മെത്രാപ്പോലീത്താ, ആർച്ച് ബിഷപ്പ് മാർ മാത്യു മൂലക്കാട്ട്, ബിഷപ്പ് ഡോ. തോമസ് ശാമുവേൽ, എം. എൽ.എ.മാരായ കെ. സി. ജോസഫ്, ജോസഫ് എം. പുതുശ്ശേരി, വി. എം. വാസവൻ, ഓർത്തഡോക്സ് സഭാ സെക്രട്ടറി ഡോ. ജോർജ്ജ് ജോസഫ്, അൽമായ ട്രസ്റ്റി എം. ജി. ജോർജ്ജ് മുത്തുറ്റ്, വൈദിക ട്രസ്റ്റി ഡോ. ജോൺസ് ഏബ്രഹാം കോനാട്ട്, ഫാ. എം. പി. ജോർജ്ജ്, യുഹാനോൻ റമ്പാൻ എന്നിവർ പ്രസംഗിച്ചു.

പുത്തൻകാവ് സെന്റ് മേരീസ് കത്തീഡ്രൽ ഓഡിറ്റോറിയത്തിൽ നടന്ന ഐക്യഭാരതം കലാസന്ധ്യ ചലച്ചിത്ര സംവിധായകൻ ശ്രീ. ബ്ലസ്സി ഉദ്ഘാടനം ചെയ്തു. അഭി. ഡോ. ഫിലിപ്പോസ് മാർ ക്രിസോസ്റ്റം മാർത്തോമ്മാ മെത്രാപ്പോലീത്താ അദ്ധ്യക്ഷനായിരുന്നു. സപ്തതി സ്മാരക വിവാഹസഹായ നിധിയായ സാഫല്യം അൽമായ ട്രസ്റ്റി എം. ജി. ജോർജ്ജ് മുത്തുറ്റ് ഉദ്ഘാടനം ചെയ്തു.

സുവിശേഷ ദർപ്പണം

യോഹന്നാൻ സ്നാപകന്റെ ജനനത്തിന്റെ ഞായറാഴ്ച വേദഭാഗം : വി. ലൂക്കോസ് 1:57-80 ആമുഖം

യേശുവിന്റെ മുന്നോടിയായ യോഹന്നാൻ സ്നാപകന്റെ ജനനവും അതിന്റെ ആഘോഷനത്തിൽ സഖര്യാപുരോഹിതന്റെ പാട്ടുമാണ് പ്രതിപാദന വിഷയങ്ങൾ. പരിച്ഛേദനയുടെ ഒരു ഭാഗമായി നാമകരണം നടത്തുന്ന രീതി യഹൂദന്മാരുടെ ഇടയിൽ നിലവിലിരുന്നു (ലൂക്കോസ് 2:21). പിതാവിന്റെ നാമം നിലനിൽക്കുന്നതിനും വംശാവലി തിട്ടപ്പെടുത്തുന്നതിനുമായി യഹൂദന്മാരുടെ ഇടയിൽ ഒരാളുടെ മുത്ത പുത്രന് അപ്പന്റെ പേര് തന്നെ കൊടുക്കുക പതിവായിരുന്നു. എന്നാൽ ഇതിന് വിപരീതമായി ദൈവിക അരുളപ്പാടിനെ അനുസരിച്ച സഖര്യാപുരോഹിതൻ തന്റെ മകന് യോഹന്നാൻ എന്ന് പേരിടണം എന്ന് അറിയിക്കുന്നു. അനുസരണത്തോടൊപ്പം അനുഗ്രഹമായി ബന്ധിക്കപ്പെട്ട സഖര്യാവിന്റെ അധരം തുറക്കപ്പെട്ട ദൈവസന്നിധിയിൽ പാട്ടു പാടുകയാണ്..

1. മൗനം/നിശബ്ദത ദൈവപദ്ധതികളുടെ നിഗൂഢരഹസ്യങ്ങളെ വെളിപ്പെടുത്തുന്ന അവസ്ഥ

ദൈവ സന്നിധിയിലുള്ള ആഴമായ വിശ്വാസ മില്ലായ്മയും അനുസരണക്കേടും ദൈവാനുഗ്രഹത്തിന് പലപ്പോഴും തടസ്സമാകുന്നു. നമ്മുടെ ആത്മിക-ഭൗതിക ആവശ്യങ്ങളിൽ ദൈവം മൗനിയായിരിക്കുന്നുവെന്ന് തോന്നുക സ്വാഭാവികമാണ്. ദൈവത്തിന്റെ ഈ മൗനം ഇരട്ടി അനുഗ്രഹവുമായാണ് ഭാവിയിൽ നമ്മെ സമീപിക്കുന്നത്. അതുകൊണ്ടാണ് ഭക്തനായ ഒരു മനുഷ്യൻ പറഞ്ഞത്.

"Delays are not denials but delays bring double blessings"

(താമസം നിരാകരണമല്ല, താമസം ഇരട്ടി അനുഗ്രഹങ്ങൾ കൊണ്ടുവരും.)

മാത്രമല്ല മൗനതയിൽ ദൈവത്തിന്റെ നിഗൂഢരഹസ്യങ്ങളെ മനസ്സിലാക്കുവാൻ കഴിയും. സഖര്യാപുരോഹിതന്റെ അവിശ്വാസം പുരോഹിതനെ മൗനയാക്കിയെങ്കിലും ആ മൗനതയിൽ പുരോഹിതൻ ദൈവത്തിന്റെ നിഗൂഢപദ്ധതികളിൽ ആഴമായി വിശ്വസിക്കുകയാണ് മൗനം/നിശബ്ദത ദൈവപദ്ധതികളെ ആഴമായി അറിയുവാനുള്ള മാർഗ്ഗമായി പൗരസ്ത്യ ആദ്ധ്യാത്മികത പഠിപ്പിക്കുന്നു. മിണ്ടാതിരുന്ന് ഞാൻ ദൈവമെന്ന് അറിഞ്ഞുകൊൾവാൻ സങ്കീർത്തനക്കാരനും നമ്മെ ഓർമ്മിപ്പിക്കുന്നു. മഹാനായ ഫെഡറിക് ഫെയ്ബർ പറയുന്നതിങ്ങനെയാണ്. "കോടക്കാറ്റിലും, മഞ്ഞിലും, ഇടിമുഴക്കത്തിലും, മിന്നൽവെളിച്ചത്തിലും, തണുപ്പിലും, തമസ്സിലുമെല്ലാം നാം ദീർഘശാന്തതയോടെ സൗമ്യരായി ദൈവത്തെ കാത്തിരിക്കണം. അങ്ങനെ കാത്തിരിക്കുമെങ്കിൽ ദൈവം നമുക്ക്

ദർശനിയനാകും. പ്രതീക്ഷാപൂർവ്വം കാത്തിരിക്കാത്തവരുടെ മുമ്പിൽ ദൈവം പ്രത്യക്ഷനാവുകയില്ല" മറഞ്ഞിരിക്കുന്ന ദൈവത്തിന്റെ പരിപാലനത്തിന്റെ കരം നിശബ്ദതയിൽ കണ്ടെത്തുവാൻ കഴിയും. നിശബ്ദതയിൽ നമ്മുടെ വ്യക്തിത്വത്തെ / ജീവിതത്തെ രൂപപ്പെടുത്തുവാനുള്ള ദൈവത്തിന്റെ പരിപാലനങ്ങൾ ദർശിക്കുവാൻ കഴിയും. ദൈവത്തിന്റെ കണ്ണിലൂടെ ജീവിതത്തെ നോക്കിക്കാണുവാനുള്ള മാർഗ്ഗമാണ് നിശബ്ദത. പരിപാലിക്കുന്ന ദൈവകരങ്ങളെ കാണുവാൻ കഴിയണമെങ്കിൽ ദൈവത്തിന്റെ കണ്ണിലൂടെ നോക്കുവാൻ കഴിയണം. അതുകൊണ്ടാണ് വയലിലെ താമരയിലും ചെറുകുരികിലുകളിലും യേശു പരിപാലിക്കുന്ന ദൈവത്തെ കാണിച്ചുകൊടുത്തത്".

2. സഹനങ്ങൾ ദൈവത്തിന്റെ ചട്ടങ്ങൾ പഠിപ്പിക്കുന്ന അവസ്ഥ

ഒരു കുഞ്ഞിന്റെ ശർഭകാലം മുഴുവനും സഖര്യാപുരോഹിതനെ മൗനത്തിന്റെ സഹനത്തിൽ കൂടെ കടത്തിവിട്ടത് ദൈവിക പ്രമാണങ്ങളെ ആഴമായി പഠിപ്പിക്കുന്നതിനു വേണ്ടിയായിരുന്നു. ഈ സഹനത്തിലൂടെ പുരോഹിതൻ ദൈവസന്നിധിയിൽ തന്നെത്തന്നെ രൂപപ്പെടുത്തിയെടുക്കുകയായിരുന്നു എന്നുവേണം കരുതുവാൻ. കാരണം കുഞ്ഞിന്റെ ജനനസമയത്ത് ദൈവത്തിന്റെ അരുളപ്പാടിനെ ശിരസ്സാ വഹിച്ച് ദൈവകല്പന പാലിച്ച് കുഞ്ഞിന് യോഹന്നാൻ എന്ന് പേരിടുവാൻ പുരോഹിതൻ ആവശ്യപ്പെടുന്നു. സഹനത്തിന്റെ മദ്ധ്യേ പെയ്തിറങ്ങിയ ദൈവസ്നേഹത്തിന്റെ മഴ അതോടുകൂടി സഖര്യാവ് അനുഭവിച്ചറിയുകയാണ്. സങ്കീർത്തനക്കാരൻ പറയുന്നത് "നിന്റെ ചട്ടങ്ങൾ പഠിപ്പാൻ തക്കവണ്ണം ഞാൻ കഷ്ടതയിൽ ആയിരുന്നത് എനിക്ക് ഗുണമായി" (സങ്കീ. 119:71). പ്രാർത്ഥനാ വീരനായ ജോർജ്ജ് മുളുർ പറഞ്ഞിട്ടുള്ളത്. "വലിയ പരീക്ഷകൾ സഹിക്കുകയാണ് ശക്തമായ വിശ്വാസത്തിന്റെ പാഠങ്ങൾ പഠിക്കുന്നതിനുള്ള ഏകവഴി. കഠിനമായ സാഹചര്യങ്ങളിൽ ഉറച്ചുനിന്നു കൊണ്ടാണ് ഞാൻ എന്റെ വിശ്വാസത്തിൽ ബലപ്പെട്ടത്" ദൈവം നമ്മെ സ്നേഹിക്കുന്നു എന്ന ഉറപ്പ് ലഭിക്കുന്നത് സഹനങ്ങൾക്ക് മീതെ പെയ്തിറങ്ങുന്ന ദൈവസ്നേഹത്തിന്റെ അനുഭവത്തിൽ നിന്നാണ്. ഗോതമ്പുമണി നിലത്തു വീണ് അഴുകുന്നില്ലെങ്കിൽ തോടിനുള്ളിൽ സുരക്ഷിതമാണ്. അഴുകിയാൽ മാത്രമേ പുതിയ ജീവൻ ഉരുവാകുകയുള്ളൂ എന്ന പ്രമാണം നമുക്ക് മനസ്സിലാകുകയുള്ളൂ. ആന്തരിക ക്രൂശീകരണം നടക്കുന്നുവെങ്കിൽ മാത്രമേ ദൈവികപ്രമാണങ്ങളുടെ ആഴം അറിയുവാൻ കഴിയുകയുള്ളൂ. സഖര്യാപുരോഹിതൻ ആന്തരിക ക്രൂശീകരണത്തിലൂടെ ദൈവിക പ്രമാണങ്ങളുടെ ആഴം മനസ്സിലാക്കുന്നു.

മൗന- സഹനാനുഭവങ്ങളിൽ കൂടെ സഖര്യം പുരോഹിതൻ ദൈവത്തിന്റെ രക്ഷാപദ്ധതിയെക്കുറിച്ചും അതിന്റെ നിർവ്വഹണത്തിൽ തനിക്ക് ജനിച്ച കുഞ്ഞിന്റെ പങ്കും, ദൗത്യവും എന്തായിരിക്കുമെന്നും പ്രവാചകസ്വരത്തിൽ ഗാനമായി അവതരിപ്പിക്കുകയാണ്. മരണത്തിൽ നിന്ന് ജീവിനിലേക്കും, ഇരുളിൽ നിന്ന് പ്രകാശത്തിലേക്കും, അജ്ഞതയിൽ നിന്ന് ജ്ഞാനത്തിലേക്കും, ബന്ധനത്തിൽ നിന്ന് സ്വാതന്ത്ര്യത്തിലേക്കും, സാത്താനിൽ നിന്ന് ദൈവത്തിങ്കലേക്കുമുള്ള മാറ്റത്തിന്റെ രക്ഷാ പരിജ്ഞാനം സഖര്യവ് വെളിപ്പെടുത്തുന്നു.

യൗസേഫിനുണ്ടായ വെളിപാടിന്റെ ഞായറാഴ്ച വേദഭാഗം : വി. മത്തായി 1:18-25

ആമുഖം

യേശു കന്യക മറിയമിന്റെ ഉദരത്തിൽ എങ്ങനെ ഉരുവായിയെന്നത് വെളിപ്പെടുത്തുന്നതാണ് വേദഭാഗം. സാധാരണ വൈവാഹിക ബന്ധങ്ങൾക്കപ്പുറമായി പരിശുദ്ധാത്മാവിലുള്ള യേശുവിന്റെ ഗർഭധാരണത്തിന്റെ പ്രാധാന്യത്തെ വെളിപ്പെടുത്തുകയാണ് വി. മത്തായി ശ്ലീഹാ. യഹൂദമതജീവിതത്തിൽ വിവാഹനിശ്ചയത്തിന് വളരെ പ്രാധാന്യമുണ്ടായിരുന്നു. വിവാഹ നിശ്ചയത്തിലൂടെ പരസ്പരം ബന്ധിക്കപ്പെട്ട ദമ്പതിമാർക്ക് ഉപേക്ഷണപത്രത്തിൽ കൂടെ മാത്രമേ വേർപിരിയുവാൻ അനുവാദമുണ്ടായിരുന്നുള്ളൂ. എന്നാൽ യൗസേഫ് നീതിമാനാകുകൊണ്ടും അവർക്ക് ലോകാപവാദം വരുത്തുവാൻ ആഗ്രഹമില്ലാത്തവനാകയാലും (വാ. 19) ഉപേക്ഷിക്കുവാൻ ആഗ്രഹിക്കുകയാണ്. ഈ സാഹചര്യത്തിലാണ് ദൂതൻ ദൈവത്തിന്റെ അരുളപ്പാട് അറിയിക്കുന്നത്.

1. യൗസേഫ് - യഥാർത്ഥ മനുഷ്യത്വത്തിന്റെ മഹനീയ മാതൃക

‘മനുഷ്യൻ’ എന്ന വാക്കിന്റെ അർത്ഥം തന്നെ ‘മനനം ചെയ്യുവാൻ കഴിവുള്ളവൻ’ എന്നാണ്. ജീവിതത്തെ നിരന്തരം മനനം ചെയ്ത് യഥാർത്ഥ മനുഷ്യത്വത്തെ തന്നിൽത്തന്നെ കണ്ടെത്തുവാൻ കഴിയുമ്പോഴാണ് ഒരുവൻ യഥാർത്ഥ മനുഷ്യനായിത്തീരുന്നത്. ഇവിടെ യൗസേഫ് യഥാർത്ഥ മനുഷ്യത്വത്തിന്റെ പ്രതീകമാകുകയാണ് (വാ. 19). മനുഷ്യത്വം മരവിച്ച മനുഷ്യർക്ക് യൗസേഫ് എന്നും ഒരു മാതൃകയാണ്. മനുഷ്യത്വം മരവിച്ച മനുഷ്യന്റെ വികൃതികൾക്ക് ‘മൃഗീയത്വ’ എന്നും നാം പറയാറുണ്ട്. എന്നാൽ മൃഗങ്ങൾ പോലും ചെയ്യാൻ മടിക്കുന്ന ഹീനകൃത്യങ്ങളാണ് ആധുനിക മനുഷ്യൻ പ്രവർത്തിക്കുന്നത്. “മാനത്തോടിരിക്കുന്ന മനുഷ്യൻ വിവേകഹീനനാകയാൽ നശിച്ചുപോകുന്ന മൃഗങ്ങൾക്കു തുല്യനത്രേ” (സങ്കീ. 49:20) എന്ന് സങ്കീർത്തനക്കാരൻ പറയുന്നു. കൊലപാതകങ്ങളും, ഹീനകൃത്യങ്ങളും, ഹിംസാധിഷ്ഠിത സംസ്കാരവുമെല്ലാം മനുഷ്യന്റെ ഉള്ളിലെ മൃഗീയതയെയാണ് വെളിപ്പെടുത്തുന്നത്. മറ്റുള്ളവരുടെ വേദനകളുടെ മുമ്പിൽ

സാന്ത്വനത്തിന്റെ മഴയായി പെയ്തിറങ്ങുവാൻ കഴിയുമ്പോഴാണ് യഥാർത്ഥ മനുഷ്യത്വം വെളിപ്പെടുന്നത്. യഥാർത്ഥ മനുഷ്യത്വം നഷ്ടപ്പെടുത്തി ഭക്തിയുടെ പ്രകടനങ്ങൾ മാത്രം നടത്തുന്നത് യഥാർത്ഥ ആത്മീയതയല്ല. അതുകൊണ്ടാണ് യേശു ഇങ്ങനെയുള്ള ഭക്തിപ്രകടനങ്ങളെ നിശിതമായി വിമർശിച്ചത്. മനുഷ്യത്വം ഇല്ലാതെ ബലിയർപ്പണത്തിലെ ശുഷ്കാന്തി മാത്രം പ്രകടിപ്പിച്ചവരോട് ക്രിസ്തു പറഞ്ഞു എനിക്ക് ബലിയല്ല കരുണയാണാവശ്യം. ശാബതിൽ ശിഷ്യന്മാർ കതിരു പഠിച്ചു തിന്നതിനെ ന്യായീകരിച്ചുകൊണ്ട് നിയമം ലംഘിച്ചാലും മനുഷ്യത്വം അവഗണിക്കപ്പെടാതിരിക്കുവാൻ യേശു പഠിപ്പിച്ചു. മനുഷ്യത്വം വളർത്താത്ത ഒരു കർമ്മവും ആദ്ധ്യാത്മികതയുടെ ലിസ്റ്റിൽപ്പെടുത്താനാവില്ല. സഹജീവികളുടെ യാതനകളും, തിക്താനുഭവങ്ങളും ദർശിക്കാതെ, അവരിൽ കാര്യങ്ങളിന്റെ മുത്തുകൾ ചാർത്താതെ ജീവിച്ച സുഖാനുഭവങ്ങൾ ഒരിക്കലും മഹത്തുക്കളായിട്ടില്ല. മീഖാ പ്രവാചകൻ ഓർപ്പിക്കുന്നു. “മനുഷ്യ, നല്ലത് എന്തെന്ന് അവൻ നിനക്ക് കാണിച്ചു തന്നിരിക്കുന്നു - ന്യായം പ്രവർത്തിപ്പാനും, ദയാതൽപ്പരനായിരിപ്പാനും, നിന്റെ ദൈവത്തിന്റെ സന്നിധിയിൽ താഴ്മയോടെ നടപ്പാനുമല്ലാതെ എന്താകുന്നു യഹോവ നിന്നോടാവശ്യപ്പെടുന്നത്” (മീഖാ. 6:8). അപരന്റെ സുഖത്തിനുവേണ്ടിയുള്ള പ്രവർത്തനങ്ങളാണ് യഥാർത്ഥ മനുഷ്യത്വം. മനുഷ്യവ്യഥയുടെ മൗലികകാരണങ്ങൾ കണ്ടെത്തി അവക്ക് പരിഹാരം നൽകുവാൻ കഴിയുമ്പോഴാണ് നാം യഥാർത്ഥ മനുഷ്യരായിത്തീരുന്നത്.

2. ഇമ്മാനുവേൽ - ദൈവം നമ്മോടുകൂടെ

യൗസേഫിന് ദൈവദൂതൻ നൽകുന്ന വെളിപാട് കേവലം മറിയമിനെക്കുറിച്ച് മാത്രമായിരുന്നില്ല. ദൈവദൂതൻ ജനിക്കുവാൻ പോകുന്ന കുഞ്ഞിന്റെ വ്യക്തിത്വം, ദൗത്യം, പേര് എന്നിവകൂടി യൗസേഫിന് വെളിപ്പെടുത്തുന്നു. 3 കാര്യങ്ങളാണ് ദൂതൻ വെളിപ്പെടുത്തുന്നത് (വാ. 20, 21).

- a) ശിശു ഒരു ദൈവപൈതൽ ആയിരിക്കും.
- b) അവൻ പാപ പരിഹാരകനായിരിക്കും.
- c) അവൻ യേശു എന്ന് പേരിടണം.

ലോകചരിത്രത്തിൽ ദൈവത്തിന്റെ ഏറ്റവും വലിയ ഇടപെടൽ ആയിരുന്നു മനുഷ്യനോടുള്ള ദൈവത്തിന്റെ സഹനമായ ഈ മനുഷ്യാവതാരം. വി. മത്തായി ശ്ലീഹാ പ്രവചനപൂർത്തീകരണമായിട്ടാണ് ഈ ഇടപെടൽ രേഖപ്പെടുത്തിയിരിക്കുന്നത് (യെശ. 7:14). ക്രിസ്തുവിന് മുമ്പ് ഏകദേശം 740 വർഷങ്ങൾക്ക് മുമ്പ് യഹൂദ്യ വാണിരുന്നത് ആഹാസ്സ് രാജാവ് ആയിരുന്നു. ഈ കാലഘട്ടത്തിൽ സിറിയ രാജാവും യിസ്രായേൽ രാജാവും യഹൂദ രാജ്യത്തോട് യുദ്ധം ചെയ്യുമെന്ന് ഭീഷണി മുഴക്കുന്നു. ഈ യുദ്ധം പരാജയപ്പെടുമെന്നുള്ളത് ദൈവത്തോട് ചോദിച്ചുകൊള്ളുവാൻ പ്രവാചകൻ ആഹാസ്സ് രാജാവിനോട് പറഞ്ഞുവെങ്കിലും രാജാവ് അത് ദൈവത്തെ പരീക്ഷിക്കുന്നതിന്

തൂല്യം ആയിരിക്കുമെന്ന ചിന്തയിൽ നിരസിക്കുന്നു. തൽസമയം ദൈവം തന്നെ ഒരു അടയാളം തരുമെന്നും അത് കന്യക ഒരു മകനെ പ്രസവിക്കുമെന്നതാണ് എന്ന് വ്യക്തമാക്കുന്നു. ദൈവത്തിന്റെ അടയാളമാണ് കന്യകയിലൂടെ പിറക്കുവാൻ പോകുന്ന യേശുവെന്നും ആ അടയാളത്തിലൂടെ മാത്രമേ കൂടെ വസിക്കുവാൻ കഴിയുന്ന ദൈവത്തെ അറിയുവാൻ കഴിയുകയുള്ളൂവെന്നുള്ള സുവിശേഷമാണ് വി. മത്തായി ശ്ലീഹാ വരച്ചു കാട്ടുന്നത്. കൂടെ വസിക്കുന്ന ദൈവത്തെ അനുഭവിക്കുന്ന മാർഗ്ഗമായിട്ടാണ് വി. കുർബ്ബാനയെ പരിശുദ്ധ പിതാക്കന്മാർ കണ്ടിരുന്നത്. അതുകൊണ്ടാണ് വി. കുർബ്ബാനയിൽ അപ്പവീഞ്ഞുകൾ ആഘോഷിക്കുന്ന അവസരത്തിൽ പിതാവാം ദൈവം നമ്മോടുകൂടെ, പുത്രനാം ദൈവം നമ്മോടുകൂടെ, പരിശുദ്ധ റൂഹായാം ദൈവം നമ്മോടുകൂടെ എന്ന വിശ്വാസ പ്രഖ്യാപനം നടത്തി അപ്പവീഞ്ഞുകൾ ആഘോഷിക്കുന്നത്.

ദൈവകല്പന പ്രകാരം യൗസേഫ് മറിയത്തിന്റെ കൂടെ വസിക്കുന്നു. യൗസേഫിനോടും മറിയത്തിനോടും കൂടെ ക്രിസ്തുവും വസിക്കുന്നു. തുടർന്ന് സർവ്വ മനുഷ്യരുടെയും കൂടെ വസിക്കുന്ന അനുഭവത്തിലേക്ക് ക്രിസ്തു പ്രവേശിക്കുന്നതായി സുവിശേഷങ്ങൾ വ്യക്തമാക്കുന്നു.

ക്രിസ്തു മണ്ണിനു മുൻപുള്ള ഞായറാഴ്ച - വേദഭാഗം: വി. യോഹന്നാൻ 1:1-18 ആമുഖം

ലോഗോസ് അഥവാ വചനത്തെക്കുറിച്ചുള്ള പ്രതിപാദനമാണ് ഈ വേദഭാഗത്തു നാം കാണുന്നത്. ഗദ്യവാക്യങ്ങളായ 6-8, 15 ഒഴിച്ചുള്ള ഭാഗങ്ങൾ പദ്യശൈലിയിലാണ് രചിക്കപ്പെട്ടിരിക്കുന്നത്. ജീവൻ, വെളിച്ചം, തേജസ്, സത്യം തുടങ്ങിയ വിഷയങ്ങൾ പരാമർശിക്കപ്പെട്ടിട്ടുണ്ടെങ്കിലും പ്രധാന പ്രതിപാദനവിഷയം ലോഗോസ് (വചനം) ആണ്. ആരംഭവാക്കുകൾ (1:1-2) ഉൽപ്പത്തി 1:1 നോടു ഭാഷയിലും ആശയത്തിലും സാമ്യമുള്ളവയാണ്. ഏകിലും സൃഷ്ടിക്കു വളരെ പിമ്പിലുള്ള നിത്യതയിലേക്ക് അവ വിരൽ ചൂണ്ടുന്നു. സ്റ്റോയിക്യരിലും, അലക്സന്ദ്രിയാക്കാരനായ ഫിലോയുടെ എഴുത്തുകളിലും രണ്ടാം ദൈവമായി ചിത്രീകരിച്ചിരിക്കുന്ന ലോഗോസിനെ (വചനം), സൃഷ്ടിക്കുമുന്നുള്ളവനും, അവതാരമെടുത്തവനും, തൃജിക്കപ്പെട്ടവനും ദൈവത്തെ വെളിപ്പെടുത്തുകയും തന്നിൽ വിശ്വസിക്കുന്നവർക്ക് പുത്രത്വം അവകാശമാക്കിക്കൊടുക്കുന്നവനുമായിട്ടാണ് വി. യോഹന്നാൻ അവതരിപ്പിച്ചിരിക്കുന്നത്. സകലത്തിന്റെയും മൂലസത്തയായ വചനം ദൈവമായിരുന്നെന്നും ദൈവത്തോടു കൂടെ ആയിരുന്നെന്നും, ദൈവത്തിന്റെ സ്വയം വെളിപാടാണെന്നും ഈ വെളിപാടും ദൈവവുമായി സമ്പൂർണ്ണ ഐക്യബന്ധം സ്ഥിതി ചെയ്യുന്നുവെന്നും വി. യോഹന്നാൻ വ്യക്തമാക്കുന്നു. വചനം ഒഴിച്ചുള്ള സകലവും സൃഷ്ടിക്ക

പ്പെട്ടതാണെന്നും, സൃഷ്ടിക്കപ്പെട്ടത് ഒക്കെയും ജീവൻ പ്രാപിച്ചത് അവനിൽ അല്ലെങ്കിൽ അവന്റെ ജീവനാൽ ആയിരുന്നുവെന്നും (11:25; 14:6). ആ ജീവൻ മനുഷ്യരുടെ വെളിച്ചമായിരുന്നുവെന്നും ശ്ലീഹാ അവതരിപ്പിച്ചിരിക്കുന്നു.

1. ക്രിസ്തുവിന്റെ ജീവനുള്ളവർ ലോകത്തിന്റെ പ്രകാശമാകുന്നു.

അന്ധകാരത്തിൽ ഒരു പ്രകാശശാർമി എന്ന വിധം ദൈവത്തിന്റെ വചനമായി വെളിച്ചം ലോകത്തിലേക്ക് വന്നുകൊണ്ടിരുന്നു. ജീവനുള്ള ദൈവത്തെ അറിയാത്ത ഇതര ജനതയുടെ മധ്യത്തിൽ തന്റെ സ്വന്തജനമായ യിസ്രായേലിനും, അവരിൽ കൂടി ലോകത്തിനും ദൈവം തന്റെ വചനത്തിൽക്കൂടെ ദൈവം വെളിച്ചം നൽകിക്കൊണ്ടിരുന്നു. പക്ഷെ, ദൈവത്തിന്റെ വചനത്തിൽക്കൂടെ നൽകിയ വെളിച്ചത്തെ ലോകത്തിന് മനസ്സിലാക്കുവാൻ കഴിഞ്ഞില്ല. ഇരുളിനെ ജയിച്ചുകൊണ്ടുവാനും സാധിച്ചില്ല (വാ. 5). അതുകൊണ്ടു തന്നെ ദൈവം തന്റെ വചനത്തെ ജഡമാക്കിത്തീർത്തു (വാ. 14). എന്നാൽ വചനം ജഡമായ യേശുവിനെയും ഗ്രഹിക്കുവാനോ സ്വീകരിക്കുവാനോ ലോകത്തിനു കഴിഞ്ഞില്ല (വാ. 10, 11). തൻമൂലം ശ്ലീഹാ പറയുന്നു. ക്രിസ്തുവാകുന്ന ജീവനെ കൈക്കൊണ്ട് അവനിൽ വിശ്വസിക്കുന്നവന് പ്രകാശത്തിന്റെ മക്കളായ ദൈവമക്കളാകുവാൻ അവൻ അധികാരം കൊടുത്തു (വാ. 12). അവന്റെ പ്രകാശത്തിന്റെ നിറവിൽ നിന്ന് നമുക്കെല്ലാവർക്കും കൃപമേൽ കൃപ, പ്രാപിക്കുവാൻ കഴിയുമെന്നും വ്യക്തമാക്കുന്നു (വാ. 12). സങ്കീർത്തനക്കാരൻ പറയുന്നു. “നിന്റെ പക്കൽ ജീവന്റെ ഉറവുണ്ടല്ലോ; നിന്റെ പ്രകാശത്തിൽ ഞങ്ങൾ പ്രകാശം കാണുന്നു”വെന്ന് (സങ്കീ. 36:9). “ഞാൻ ലോകത്തിന്റെ വെളിച്ചമാകുന്നു; എന്നെ അനുഗമിക്കുന്നവൻ ഇരുളിൽ നടക്കാതെ ജീവന്റെ വെളിച്ചമുള്ളവൻ ആകും എന്ന് യോഹന്നാൻ ശ്ലീഹാ വീണ്ടും വ്യക്തമാക്കുന്നുണ്ട് (വി. യോഹ. 8:12). ഏതു മനുഷ്യനേയും പ്രകാശിപ്പിക്കുന്ന വെളിച്ചം അതിന്റെ പൂർണ്ണപ്രഭയിൽ ലോകത്തിലേക്ക് പ്രവേശിച്ചത് ക്രിസ്തുവിന്റെ ജഡാവതാരത്തിലൂടെയാണ് (വാ. 14). ഈ ക്രിസ്തുവിലൂടെ വെളിച്ചത്തിൽ വസിക്കുവാനുള്ള അവകാശം ലഭിച്ചു. എന്നാൽ ഇരുളിനെ സ്നേഹിച്ച് അതിൽ നടക്കുകയോ, വെളിച്ചത്തെ സ്നേഹിച്ച് വെളിച്ചത്തിൽ നടക്കുകയോ എന്നത് മനുഷ്യൻ തെരഞ്ഞെടുക്കേണ്ടതാണ്. (1 യോഹ. 1:7 ; 2:10,11).

2. അന്ധകാരത്തിൽ നിന്ന് അത്ഭുതപ്രകാശത്തിലേക്കുള്ള യാത്ര.

ആദ്യമാതാപിതാക്കൾ വെളിച്ചത്തിന്റെ ഉടയവനായ ദൈവത്തെ ഉപേക്ഷിച്ച് ഇരുളിനെ സ്നേഹിച്ചു. തന്നിൽ നിന്നകന്നുപോയി ഇരുളിനെ സ്നേഹിച്ച മനുഷ്യനെ തേടിയലയുന്ന ദൈവത്തെ വേദപുസ്തകം ചിത്രീകരിക്കുന്നു (യെശ. 1:2,

ഹോശേയ 11:1). അതേസമയം വെളിച്ചമായ ദൈവത്തിന്റെ സാദൃശ്യത്തിലും സ്വരൂപത്തിലും സൃഷ്ടിക്കപ്പെട്ട മനുഷ്യൻ വെളിച്ചമായ ദൈവത്തെ അന്വേഷിക്കുന്ന കാഴ്ചയും ചരിത്രത്തിൽ കാണുവാൻ കഴിയും. യഹോവയുടെ നിയമം ലഭിച്ച യഹൂദജനതയും, ചന്തമായി മന്ത്രങ്ങൾ ഉരുവിട്ട ഭാരത വൈദിക സമൂഹവും, എല്ലാം ചിന്തയ്ക്ക് വിധേയമാകുന്ന യവനതത്വചിന്തകളും അന്ധകാരത്തിന്റെ പന്ഥാവിലിൽ അന്തംവിട്ട് ആകാശത്തിലേക്ക് ആർത്തിയോടെ നോക്കി നിൽക്കുന്നത് കാണാം. പാലസ്തീനു കിഴക്ക് ഏദോമിനും അറേബ്യക്കും അടുത്ത് ഊസ് ദേശത്ത് ക്രിസ്തുവിനുമുമ്പ് 1800 നടുത്ത് ജീവിച്ച ഇയ്യോബ് പറയുന്നു. “ഞാൻ വെളിച്ചത്തിനായി കാത്തിരുന്നു”. ക്രിസ്തുവിനുമുമ്പ് 1000-നടുത്ത് ജീവിച്ച യിസ്രായേൽ രാജാവായ ദാവീദിന്റെ അപേക്ഷകൾ ശ്രദ്ധേയമാണ്. “യഹോവേ നിന്റെ മുഖപ്രകാശം ഞങ്ങളുടെ മേൽ ഉദിച്ചിരിക്കുമേ” (സങ്കീ. 4:6). “എന്റെ ദൈവമായ യഹോവ എന്റെ അന്ധകാരത്തെ പ്രകാശമാക്കും” (സങ്കീ. 18:28). “അടിയന്റെ മേൽ തിരുമുഖം പ്രകാശിപ്പിക്കേണമേ” (സങ്കീ. 31:16). ക്രിസ്തുവിനുമുമ്പ് 700 - 400 നും ഇടയ്ക്ക് ജീവിച്ച യിസ്രായേല്യ പ്രവാചകന്മാരിൽ വെളിച്ചത്തിനുവേണ്ടിയുള്ള ആഗ്രഹത്തിന്റെ അതിർത്തിയില്ലാത്ത ആവേശം കാണുവാൻ കഴിയും. ഇരുട്ടിൽ ഇരിക്കുന്ന ജനം വലിയൊരു വെളിച്ചം കണ്ടു എന്ന് യഹൂദേതര ലോകത്തെക്കുറിച്ചും നിന്റെ ദൈവമായ യഹോവ നിന്റെ മേൽ ഉദിക്കും എന്ന് യഹൂദ ലോകത്തെക്കുറിച്ചും അവർ പ്രവചിച്ചു. ഇതേസമയം ഭാരതീയ ഋഷിമാർ “തമസോമാ ജ്യോതിർഗമയാ” (അന്ധകാരത്തിൽ നിന്ന് പ്രകാശത്തിലേക്ക് നയിക്കണമേ)എന്ന് പ്രാർത്ഥിച്ചു. (ബൃഹദാരണ്യോപനിഷദ് വാക്യം) അന്ധകാരത്തെ ആരാധിച്ചാൽ ഗുരുവിന്റെ സ്വഭാവമായ പാപം ഉടലെടുക്കും. യാതൊന്നിനെ ഭജിക്കുന്നുവോ, അതിന്റെ സ്വഭാവം ആരാധകനിൽ ഉണ്ടാകും. തമസ്സിന്റെ ഉൽപ്പന്നങ്ങളെല്ലാം തമോരൂപങ്ങളാണ്. മനുഷ്യമനസ്സ് ഇരുണ്ടുപോയാൽ ഈശ്വരൻ മനുഷ്യൻ വെളിച്ചമായി നൽകിയിരിക്കുന്ന അന്തകരണം കരിംതിരി നീട്ടുക എന്നാണ് അർത്ഥം. അതുകൊണ്ടു തന്നെ യിസ്രായേൽ ജനത വെളിച്ചം നൽകി. പ്രകാശത്തിൽ നടക്കുവാൻ മോശയെപ്പോലെ ദാവീദിനെപ്പോലെയുള്ള ഒരു മ്ശിഹായെ കാത്തിരുന്നു. ഇരുട്ടിൽ നിന്ന് വെളിച്ചത്തിലേക്കുള്ള പൂർത്തീകരണമാണ് യേശുവിൽ വി. യോഹന്നാൻ ദർശിക്കുന്നത്. അടുത്തുകൂടാത്ത വെളിച്ചത്തിൽ വസിക്കുന്ന ദൈവത്തോട് (1 തീമൊഥെ. 6:16) കൂട്ടായ്മയുടെ അനുഭവത്തിലേക്ക് പ്രവേശിക്കുന്നതിന് യേശുവിന്റെ ഈ മനുഷ്യാവതാരം കാരണമായിത്തീർന്നു (1 യോഹ. 1:5). ക്രിസ്തുവിന്റെ ഈ പ്രഭ സീകരിച്ച് വെളിച്ചത്തിന്റെ മക്കളായി സ്വർഗ്ഗീയയാത്ര നടത്തേണ്ടവരാണ് വിശ്വാസികൾ (വി. മത്താ. 5:14;

ദാനി. 12:3).

ഇരുണ്ട കാലഘട്ടത്തിന്റെ അന്ധകാരാവൃതമായ ലോകത്തിൽ ക്രിസ്തുവിൽ പ്രകാശിതരായി ലോകചരിത്രത്തിൽ പ്രകാശസ്തംഭമായി സ്വർഗ്ഗീയയാത്ര നയിക്കുവാൻ കഴിയണം. ഇതിനുവേണ്ടിയാണ് ക്രിസ്തു ജഡാവതാരം ചെയ്തത്. വി. മാമോദീസായിലൂടെ ക്രിസ്തുവിന്റെ ജീവനിൽ വസിച്ച് വെളിച്ചമായി സഭയിലേക്ക് കടന്നുവരുന്ന കുഞ്ഞിനുവേണ്ടി പുരോഹിതൻ പ്രാർത്ഥിക്കുന്നു “ദൈവമേ തിരുമുഖ ശോഭ ഇവനിൽ പ്രതിബിംബിക്കേണമേ” (വി. മാമോദീസാ ശുശ്രൂഷാക്രമം). **ജനനപ്പെരുന്നാളിന് ശേഷം ഒന്നാം ഞായറാഴ്ചവേദഭാഗം വി. മത്തായി 2:9-15 19-23 ആമുഖം**

വെളിച്ചമായ യേശുവിന്റെ പിറവി അത്ഭുതനക്ഷത്രം മുഖാന്തിരം മനസ്സിലാക്കിയ വിദാൻമാർ ആരാജകുമാരനെ തേടിയിറങ്ങുന്നതും, അവരുടെ യാത്രയിൽ അത്ഭുതകരമായ ദൈവിക നടത്തിപ്പ് അനുഭവിച്ചറിയുന്നതുമായ വേദഭാഗമാണിത്. യേശു ജനിച്ചത് ഹെരോദാ രാജാവിന്റെ കാലത്തായിരുന്നു. (2:1). ഹെരോദാവ് BC 4ൽ മരിച്ചു. ഇതിൽ നിന്ന് യേശു ജനിച്ചത് ബി.സി. നാലിന് മുമ്പാണെന്ന് അനുമാനിക്കാം. പൂർവ്വകാലത്തെ ഭരണകർത്താക്കളിൽ അതിനിഷ്ഠരനായിരുന്ന ഹെരോദാസ് അതുകൊണ്ടുതന്നെ നിഷ്ഠൂരതയുടെ കാഠിന്യഘട്ടത്തിലാണ് യേശു ലോകചരിത്രത്തിൽ പ്രത്യക്ഷപ്പെട്ടത്.

1. പൂർണ്ണ ഹൃദയത്തോടെയുള്ള നിർമ്മലമായ അന്വേഷണം ആഗ്രഹ പൂർത്തീകരണം അനുഗ്രഹങ്ങളും നൽകും.

വിദാൻമാരെപ്പോലെ യേശുവിനെ അന്വേഷിച്ചു കണ്ടെത്തുക ഹെരോദാവിന്റെയും ആഗ്രഹമായിരുന്നു. പക്ഷേ വിദാൻമാരെപ്പോലെ പൂർണ്ണ ഹൃദയത്തോടെയുള്ള നിർമ്മലമായ അന്വേഷണം ആയിരുന്നില്ല. ഹെരോദാവിന്റെ അന്വേഷണത്തിൽ വക്രതയുടേയും, നിഷ്ഠൂരതയുടേയും ഭാവം നിറഞ്ഞിരുന്നു. അതുകൊണ്ടുതന്നെ യേശുവിനെ കണ്ടെത്തുവാൻ ഹെരോദാവിന് കഴിഞ്ഞില്ല. ആരെങ്കിലും തന്നെ പൂർണ്ണ ഹൃദയത്തോടെ നിർമ്മലമായ മനസ്സോടെ അന്വേഷിക്കുന്നുവെങ്കിൽ ദൈവം ആ അന്വേഷണത്തിന്റെ പൂർത്തീകരണത്തിന് ആവശ്യമായ എല്ലാ അനുഗ്രഹങ്ങളും കൊടുക്കുന്നവനാണ്. പക്ഷേ അന്വേഷണം പൂർണ്ണ ഹൃദയത്തോടും നിർമ്മലമായ മനസ്സോടും ആയിരിക്കണം. ഇവിടെ പൂർണ്ണ ഹൃദയത്തോടെ യേശുവിനെ അന്വേഷിച്ച വിദാൻമാർ യേശുവിനെ അന്വേഷിച്ച് കണ്ടെത്തുന്നുവെങ്കിൽ വക്രഹൃദയമുള്ള ഹെരോദാവിന് അത് നഷ്ടമാകുന്നു. യാചിപ്പിൻ എന്നാൽ നിങ്ങൾക്ക് കിട്ടും, അന്വേഷിപ്പിൻ കണ്ടെത്തും, മുട്ടുവിൻ തുറക്കപ്പെടും” എന്ന് യേശുതന്നെ പഠിപ്പിച്ചിട്ടുണ്ട്. ഒരു ദൈവ പൈതലിന്റെ വിശ്വാസ ജീവിതത്തിന്റെ വളർച്ചയെയാണ് യേശു വ്യക്തമാക്കുന്ന

ത്. വിശ്വാസ ജീവിതത്തിൽ മനുഷ്യൻ ദൈവത്തിൽ നിന്നുള്ള ആഗ്രഹപൂർത്തീകരണത്തിനുള്ള 3 തലങ്ങളാണ് യേശുതമ്പുരാൻ ഇവിടെ അവതരിപ്പിച്ചിരിക്കുന്നത്.

1. യാചിക്കുക - ശരീരത്തിന്റെ തലം, 2. അന്വേഷിക്കുക-ഹൃദയത്തിന്റെ തലം/ മനസ്സിന്റെ തലം
3. മുട്ടുക - ആത്മാവിന്റെ തലം

പലപ്പോഴും നമ്മുടെ ഭൗതികാവശ്യങ്ങൾ ദൈവസന്നിധിയിൽ നിർത്തുന്ന 'യാചിക്കുക' എന്ന ശരീരത്തിന്റെ തലത്തിലാണ് വിശ്വാസികൾ ജീവിക്കുവാൻ ആഗ്രഹിക്കുന്നത്. അതിനപ്പുറമായി പൂർണ്ണ ഹൃദയത്തോടെ, നിർമ്മല മനസ്സോടെ യേശുവിനെ അന്വേഷിച്ചുകണ്ടെത്തുവാനുള്ള ഹൃദയത്തിന്റെ തലവും ദൈവസന്നിധിയിൽ മുട്ടിതുറക്കപ്പെടുന്ന ആത്മാവിന്റെ തലവും വിസ്മരിച്ച് പോകരുത്. അന്വേഷിച്ച് യേശുവിനെ കണ്ടെത്തിയാൽ ദൈവവുമായുള്ള ഐക്യത്തിലേക്ക് പ്രവേശിക്കുകയാണ്. ദൈവവുമായി ഭിന്നതയില്ലാത്ത അവസ്ഥയാണിത്. ദൈവത്തിന്റെ സന്തോഷം നമ്മുടെ സന്തോഷമായും ദൈവത്തിന്റെ ദുഃഖം നമ്മുടെ ദുഃഖമായും ദൈവത്തിന്റെ ആഗ്രഹം നമ്മുടെ ആഗ്രഹമായും തീരുന്ന അവസ്ഥയാണിത്. പൂർണ്ണഹൃദയത്തോടെയുള്ള നിർമ്മലമായ അന്വേഷണം ആഗ്രഹപൂർത്തീകരണം നൽകുമെങ്കിലും ദൈവത്തിന്റെ ആഗ്രഹത്തെ നമ്മുടെ ആഗ്രഹമായി കാണുവാൻ കഴിയുമ്പോഴാണ് നമ്മുടെ ആഗ്രഹങ്ങൾ സഫലമായിത്തീരുന്നത്.

ശിശുവിന്റെ സന്നിധിയിൽ എത്തിയ വിദാന്മാർ ശിശുവിനെ ദർശിച്ചിട്ട് വീണ് നമസ്ക്കരിച്ചു. ശിശു ഇഹലോകരാജ്യത്തിൽ വാഴുവാനായിട്ട് ജനിച്ചവനല്ല തികച്ചും സ്വർഗ്ഗീയ ശിശുവാണ് എന്നുള്ള ബോധ്യമാണ് ഈ നമസ്ക്കരണത്തിന് അവരെ പ്രേരിപ്പിച്ചത്. വീണ് നമസ്ക്കരിക്കുന്നത് യഹൂദന്മാരുടെ ഇടയിൽ ദൈവസന്നിധിയിൽ മാത്രം നടത്തുന്ന ഒരു സംഗതിയായിരുന്നു. (യോഹ. 12:20, ദാനി 3:18) വിദാന്മാരുടെ ഈ നമസ്കാരം അവർ ഈശ്വരനെ കണ്ടെത്തി ദൈവവുമായുള്ള ഐക്യബന്ധത്തിലേക്ക് പ്രവേശിച്ചു. ആത്മബോധത്തിൽ നിന്നുള്ള നിർവൃതിയായിരുന്നു. വിദാന്മാരുടെ ഈ നമസ്ക്കാരവും തുടർന്നുള്ള പ്രവർത്തനങ്ങളും വിശ്വാസജീവിതയാത്രയിൽ ചില മുന്നറിയിപ്പുകൾ നമുക്ക് നൽകുന്നു. ഈശ്വരനെ അന്വേഷിച്ച് കണ്ടെത്തി അവനുമായി ആത്മബന്ധമുണ്ടായാൽ അവനെ 1. നമസ്ക്കരിക്കണം. 2. കാഴ്ചകൾ/ വഴിപാടുകൾ അർപ്പിക്കണം 3. യാത്രയുടെ ഗതി മാറ്റിയാത്രതുടരണം.

ഭഗവദ്ഗീതയിലെ ഒരു ശ്ലോകത്തിന്റെ അർത്ഥം ഇപ്രകാരമാണ് "ആർ ഏത് രൂപത്തിൽ എന്നെ അന്വേഷിക്കുന്നുവോ അവനെ ഞാൻ അപ്രകാരം അനുഗ്രഹിതനാക്കുന്നു. എല്ലാവരും ശ്രമിക്കുന്നത് ഒടുവിൽ എന്നിലേക്കെത്തുന്ന വഴികളിലൂടെ ക്രിസ്തുവിലേക്കെത്തുന്ന വഴികഴിലൂടെ പൂർണ്ണ

ഹൃദയത്തോടെ, നിർമ്മല മനസ്സോടെ വിദാൻമാരെപ്പോലെ നമുക്കും യാത്രചെയ്ത് അനുഗ്രഹങ്ങളുടേയും ആഗ്രഹങ്ങളുടേയും പൂർത്തീകരണത്തിലെത്താം

ജനനപ്പെരുന്നാളിന് ശേഷം രണ്ടാം ഞായറാഴ്ച വേദഭാഗം : ലൂക്കോസ് 2:40-52

ആമുഖം

പന്ത്രണ്ട് വയസ്സ് പൂർത്തിയാകുന്നതോടുകൂടി ഒരു യഹൂദബാലൻ ന്യായപ്രമാണത്തിന്റെ പുത്രനായിത്തീരുന്നു. അതോടെ യേശുശലേമിൽ ചെന്നു പെസഹാ, പെന്തക്കോസ്തി, കുടാരപ്പൊന്നാൾ എന്നീ മൂന്ന് പെരുന്നാളുകളിൽ സംബന്ധിക്കുകയെന്നതുൾപ്പെടെ എല്ലാ പുതിയ ഉത്തരവാദിത്വങ്ങളും അവൻ ലഭിക്കുന്നു. (പുറപ്പാട് 23:14) ഇപ്രകാരം യേശുവിന് പന്ത്രണ്ട് വയസ്സായപ്പോൾ യരുശലേം ദേവാലയത്തിലേക്ക് മാതാപിതാക്കൾ പെരുന്നാളിന് കൊണ്ടുപോകുന്ന വിവരണമാണ് വി. ലൂക്കോസ് ഈ ഭാഗത്ത് രേഖപ്പെടുത്തിയിരിക്കുന്നത്. പെരുന്നാൾ ദിവസങ്ങളിൽ ജനങ്ങൾ ഗ്രാമങ്ങളിൽ നിന്ന് കൂട്ടം കൂട്ടമായി ദേവാലയത്തിലേക്ക് സഞ്ചരിക്കുക പതിവാണ്. പെരുന്നാൾ കഴിഞ്ഞ് മടങ്ങുമ്പോൾ യേശു കൂടെയില്ല എന്നത് മാതാപിതാക്കൾ മനസ്സിലാക്കുന്നില്ല. തിരികെ ദേവാലയത്തിലെത്തിയ മാതാപിതാക്കൾ യേശുവിനെ മതപണ്ഡിതന്മാരുടേയും, പരീശന്മാരുടേയും മദ്ധ്യേ ദേവാലയത്തിൽ കണ്ടെത്തുന്നു.

യേശുവിന്റെ ജഡീക സാന്നിധ്യം കൗദാശിക സാന്നിധ്യമായി മാറുന്നു.

പൈതൽ വളർന്നു, ആത്മാവിൽ ബലപ്പെട്ട് ദൈവകൃപയിൽ ആകുന്നതുവരെ തന്റെ മാതാപിതാക്കളുമായുള്ള സജീവമായ സാന്നിധ്യത്തിലാണ് യേശു ജീവിച്ചത്. ഈ ജഡീകമായ സാന്നിധ്യം അവർക്ക് ആനന്ദവും നൽകി. എന്നാൽ യേശുവിന്റെ ഈ ജഡീകമായ സാന്നിധ്യം കൗദാശിക സാന്നിധ്യമായി മാറുന്ന കാഴ്ചയാണ് യഥാർത്ഥത്തിൽ മാതാപിതാക്കൾ ദേവാലയത്തിൽ വെച്ച് ദർശിക്കുന്നത്. ദേവാലയത്തിൽ തന്റെ പിതാവിന്റെ സന്നിധിയിൽ ന്യായപ്രമാണത്തെ ധ്യാനിക്കുന്ന യേശുവിന്റെ കൗദാശിക സാന്നിധ്യത്തെയാണ് മാതാപിതാക്കൾ ഇവിടെ തിരിച്ചറിയുന്നത്. യേശുവിനെ ദൈവീക സാന്നിധ്യത്തിന്റെ അഭാവം കൊണ്ട് ഞാനും നിന്റെ അപ്പനും വ്യസനിച്ചു കൊണ്ട് നിന്നെ തിരഞ്ഞു എന്ന് മാതാവ് പറയുമ്പോൾ (ലൂക്കോ 2:48) എന്റെ പിതാവിനുള്ളിൽ ഞാൻ ഇരിക്കേണ്ടത് എന്ന് നിങ്ങൾ അറിയുന്നില്ലയോ എന്നുള്ള യേശുവിന്റെ മറുപടി (വാ. 49) വളരെ ശ്രദ്ധേയമാണ്. ദേവാലയം യേശുവിന്റെ കൗദാശിക സാന്നിധ്യത്തെ അനുഭവിച്ചറിയുന്ന സ്ഥലമാണ്. മനുഷ്യാവതാരം ചെയ്ത് ലോകചരിത്രത്തിലേക്ക് പ്രവേശിച്ച യേശുവിന്റെ ജഡീക സാന്നിധ്യം കൗദാശിക സാന്നിധ്യമായി നാം അനുഭവിച്ചറിയുന്നത് വി. കുർബ്ബാനയിൽ കൂടെയാ

ണ്. മനുഷ്യരായ നമ്മുടെ രക്ഷയ്ക്കുവേണ്ടി തിരുഹിതപ്രകാരം സ്വർഗ്ഗത്തിൽ നിന്നിറങ്ങി മരിച്ച്, അടക്കപ്പെട്ട്, മൂന്നാംദിവസം ഉയർത്തെഴുന്നേറ്റ് പിതാവിന്റെ വലത്തുഭാഗത്തിരിക്കുന്ന യേശുവിന്റെ സാന്നിധ്യം കൗദാശിക സാന്നിധ്യമായി നാം അനുഭവിച്ചറിയുന്നത് വി. കുർബ്ബാനയിലുള്ള സംസ്കരണത്തിലൂടെയാണ്. ദൈവികസാന്നിധ്യമായി നമ്മോടുകൂടെ വസിക്കുന്ന യേശുവിനെ ലോകത്തിൽ വെച്ച് കൗദാശിക സാന്നിധ്യമായി അനുഭവിച്ചറിയുവാൻ കഴിയണം. ഈ കൗദാശിക സാന്നിധ്യത്തെ മാതാപിതാക്കൾക്ക് മനസ്സിലായത് അവരുടെ യാത്രയുടെ ഗതി മാറ്റിയപ്പോഴാണ്. കൂടെ വസിച്ച യേശുവിന്റെ സാന്നിധ്യം നഷ്ടപ്പെട്ടതിനെ മാതാപിതാക്കൾ തിരികെ യേശുവിനെ അന്വേഷിച്ച് യാത്ര ചെയ്യുകയാണ്. കൂടെ വസിച്ച യേശുവിന്റെ അസാന്നിധ്യം തിരികെ ക്രിസ്തുവിലേക്ക് തന്നെ നമ്മെ തിരിച്ചുനടത്തണം. നമ്മുടെ ജീവിതത്തിന്റെ ഗതിയെ മാറ്റിവെക്കാനാണ് ക്രിസ്തുവിന്റെ കൗദാശിക സാന്നിധ്യത്തെ യഥാർത്ഥത്തിൽ അനുഭവിച്ചറിയുവാൻ കഴിയുന്നത്. തിരിച്ചു നടത്തുന്ന യേശുവിന്റെ പദ്ധതികൾ തിരുവചനത്തിൽ ധാരാളം നാം കാണുന്നുണ്ട്.

1. നക്ഷത്രം കണ്ട് യേശുവിനെ നമിച്ച വിദാൻമാർ വേറെ വഴിയെ തിരികെ നടക്കുന്നു.
2. യേശുവിന്റെ മരണത്തോടുകൂടി പഴയ മീൻപിടുത്തത്തിന് പോയ ശിഷ്യന്മാരെ തന്റെ ഉയിർപ്പിന് ശേഷം വീണ്ടും മനുഷ്യരെ പിടിക്കുന്നവരാക്കി തിരികെ നടത്തുന്നു.
3. ക്രിസ്തീയ സഭയെ മുടിച്ച ഗൗലിനെ പൗലോസായി തിരികെ നടത്തുന്നു.

ജീവിതത്തിൽ നാമേവരേയും തിരിച്ചുനടത്തി ക്രിസ്തുവിന്റെ കൗദാശിക സാന്നിധ്യം അനുഭവിച്ചറിയുന്ന ദൈവഹിതത്തിന് കീഴ്പെടുവാൻ നമുക്ക് കഴിയണം. അതിന് വി. ദേവാലയവും വി. കുർബ്ബാനയും നമ്മെ സഹായിക്കുന്നു. □

ചെങ്ങന്നൂർ ക്രിസ്ത്യൻ കോളേജ് MGOCSM യൂണിറ്റ് ഉദ്ഘാടനം

MGOCSM ന്റെ ചെങ്ങന്നൂർ ക്രിസ്ത്യൻ കോളേജിന്റെ 2008-2009 വർഷത്തെ പ്രവർത്തനോദ്ഘാടനം പ്രസ്ഥാനം ഭദ്രാസന വൈസ് പ്രസിഡന്റ് റവ. ഫാ. വിൽസൺ ശങ്കരത്തിൽ നിർവഹിച്ചു. എല്ലാ ആഴ്ചയിലും തിങ്കളാഴ്ച ദിവസം 1 മണിമുതൽ 1.45 വരെയുള്ള സമയത്ത് യോഗം കൂടുന്നതാണ്. നാനാമതത്തിലും പെട്ട വിദ്യാർത്ഥികൾ സജീവമായി മീറ്റിംഗിൽ പങ്കെടുത്ത് പ്രവർത്തനങ്ങൾക്ക് നേതൃത്വം നൽകുന്നു. ഈ വർഷത്തെ ഭാരവാഹികൾ വൈസ് പ്രസിഡന്റ്: ഡെസി, സെക്രട്ടറി: ജെബിൻ ജെ. ജോസഫ്, ജോയിന്റ് സെക്രട്ടറി: ലിജി മാത്യു, ട്രഷറർ: ബ്ലസ്സിൻ.

MGOCSM ഏകദിന സമ്മേളനം

MGOCSM ചെങ്ങന്നൂർ ഭദ്രാസന ഏകദിന സമ്മേളനം 2008 നവംബർ 23-ാം തീയതി ബഥൽ അരമനയിൽ നടക്കും. വി. കുർബ്ബാനയെ തുടർന്ന് ഇടവക വികാരി റവ. ഫാ. വിമൽ മാമ്മൻ ചെറിയാന്റെ അധ്യക്ഷതയിൽ കൂടുന്ന ഉദ്ഘാടന സമ്മേളനം ഭദ്രാസന സെക്രട്ടറി റവ. ഫാ. മാത്യുവർഗീസ് ഉദ്ഘാടനം ചെയ്യും. കവിയും സാഹിത്യകാരനുമായ രാജേഷ് കെ. പുതുമന ക്ലാസ്സുകൾക്ക് നേതൃത്വം നൽകും. സമാപന സമ്മേളനവും, അനുഭവദന സമ്മേളനവും അഭിവന്ദ്യ തോമസ് മാർ അത്താനാസിയോസ് മെത്രാപ്പോലീത്താ ഉദ്ഘാടനം ചെയ്യും. ക്ലാസ്സുകൾക്ക് ശേഷം ചർച്ചയും, വിദ്യാർത്ഥി സമർപ്പണ ശുശ്രൂഷയും ഗാനപരിശീലനവും നടക്കും. അഭിവന്ദ്യ ഫിലിപ്പോസ് മാർ ക്രിസോസ്തോസ് വലിയ മെത്രാപ്പോലീത്ത അനുഗ്രഹ പ്രഭാഷണം നടത്തും. ഭദ്രാസനത്തിലെ എല്ലാ ഇടവകകളിൽ നിന്നും വിദ്യാഭ്യാസ സ്ഥാപനങ്ങളിൽ നിന്നും വിദ്യാർത്ഥികളെ അയക്കണമെന്ന് അറിയിക്കുന്നു. സമ്മേളനത്തിന് ഭദ്രാസന വൈസ് പ്രസിഡന്റ് വിൽസൺ ശങ്കരത്തിൽ അച്ചൻ, കോ-ഓർഡിനേറ്റർ പി. എം. സാമുവേൽ, ജോൺ വി. ചാക്കോ, ചിൽസ് തോമസ് കോശി, വിവേക് വർഗീസ്, ജോജി ജയിംസ് ജോർജ്ജ്, പ്രവീൺ മാത്യു കുര്യൻ എന്നിവർ നേതൃത്വം നൽകുന്നു.

അഖില മലങ്കര കലാമത്സരങ്ങൾ

തോട്ടപ്പുഴ മാർഗ്രീഗോറിയോസ് ഇടവകയിലെ MGOCSM ന്റെ ആഭിമുഖ്യത്തിൽ 4-ാമത് അഖിലമലങ്കര കിസ് മത്സരവും സംഗീത സമൂഹഗാന മത്സരങ്ങളും ഡിസംബർ 13-ാം തീയതി ശനിയാഴ്ച നടത്തപ്പെടുന്നു. രാവിലെ 10 മണി മുതൽ സംഗീത സമൂഹഗാന മത്സരങ്ങളും ഉച്ചയ്ക്ക് 1.30ന് കിസ് മത്സരവും നടത്തപ്പെടും. വിജയികളാകുന്നവർക്ക് പ്രത്യേകം ക്യാഷ് അവാർഡും ട്രോഫികളും നൽകപ്പെടുന്നതാണ്. മത്സരത്തിൽ പങ്കെടുക്കുവാൻ താല്പര്യപ്പെടുന്നവർ താഴെ കാണുന്ന ഫോൺ നമ്പറുകളിൽ ഡിസംബർ 10-ാം തീയതിക്ക് മുമ്പായി പേരുകൾ രജിസ്റ്റർ ചെയ്യണം.

നിബന്ധനകൾ :

സംഗീത സമൂഹഗാന മത്സരങ്ങൾക്ക്

പ്രായപരിധി 18 വയസ്സ് (01-01-2008)

കിസ് മത്സരത്തിന് 25 വയസ്സ്

സമൂഹഗാനത്തിനും കിസ് മത്സരത്തിനും 1

യൂണിറ്റിൽ നിന്നും 3 പേരിൽ കൂടാത്ത ഒരു ടീം.

സംഗീതത്തിന് ഒരു യൂണിറ്റിൽ നിന്ന് 2 പേർ.

ബന്ധപ്പെടേണ്ട ഫോൺ നമ്പറുകൾ

കെ. വി. വർഗീസ് - 9496265787,

ലിജൻ കെ. രാജൻ 9495266119,

ജിബി എം. സോളമൻ 9496326189,

എബിൻ കെ. ഏബ്രഹാം 9447895568

കാഴ്ചപ്പാട്

പി. എം. ജേക്കബ്, മെഴുവേലി

വിവേചനത്തെ തോല്പിച്ച വിധി

വെളുപ്പിന് മേൽ കറുപ്പ് ആധിപത്യം സ്ഥാപിക്കുന്ന ഒരു ചരിത്രമുഹൂർത്തത്തിനാണ് നവംബർ നാലിന് ലോകം സാക്ഷിയായത്. അമേരിക്കൻ വഴിത്താരകളിൽ മാത്രമല്ല ലോക ഗതിയിലും വൻ വ്യതിയാനത്തിന് തുടക്കമിടാൻ പോകുന്ന ചരിത്ര മുഹൂർത്തം ഹാവായിൽ ജനിച്ച, ഇന്ത്യോനേഷ്യയിൽ വളർന്ന്, മാതാപിതാക്കൾ കൈമോശം വന്ന 47 കാരനായ ആഫ്രിക്കൻ അമേരിക്കൻ സ്വാതന്ത്ര്യത്തിന് അമേരിക്കയിൽ പുതിയ സാക്ഷാത്ക്കാരം കണ്ടെത്തിയിരിക്കുന്നു. ജോർജ്ജ് വാഷിംഗ്ടൺ മുതൽ ജോർജ്ജ് ബുഷ് വരെ വെള്ളക്കാരായ പ്രസിഡന്റുമാർ അധികാരം കയ്യാളിയിരുന്ന വൈറ്റ് ഹൗസിലേക്ക് ഇതാ ബറാക്ക് ഹുസൈൻ ഒബാമ എന്ന കറുത്ത തേരാളി കയറിച്ചെല്ലുന്നു. കറുത്ത വർഗ്ഗക്കാരുടെ കൈയ്യിൽ നിന്ന് അടിമച്ചങ്ങല അഴിച്ച് മാറ്റിയ ഏബ്രഹാം ലിങ്കനെ വെള്ളക്കാർ കൊന്നു. കറുത്തവർക്ക് വേണ്ടി നിയമങ്ങൾ മാറ്റി എഴുതി ജനാധിപത്യ അവകാശങ്ങൾ നേടിക്കൊടുക്കുവാൻ ശ്രമിച്ച ജോൺ എച്ച് കെന്നഡിയെ വെള്ളക്കാർ കൊന്നു. വെളുത്തവരുടെയും കറുത്തവരുടെയും മക്കൾ ഒരു മേശയ്ക്ക് ചുറ്റുമിരുന്ന് ഒന്നിച്ച് ഭക്ഷണം കഴിക്കുന്ന മധുരമനോജ്ഞമായ ഭാവിയെകുറിച്ച് സ്വപ്നം നെയ്ത മാർട്ടിൻ ലൂഥർ കിംങ്ങിനെ അവർ കൊന്നു. സാമ്രാജ്യത്വ മോഹത്താൽ വെള്ളക്കാർ കൊന്നൊടുക്കിയ ലക്ഷോപലക്ഷം നിരപരാധികളുടെ ചുടുചോരയുടെ കഥകൾ വേറെ.

ഇതെല്ലാം നടന്നിട്ടുള്ളത് വെള്ളക്കാരൻ ചെങ്കോൽ പിടിച്ച കാലത്താണെന്നതിനാൽ കറുത്തവൻ അടിയും, കയ്യേറ്റങ്ങളുടെയും പീഡനങ്ങളുടെയും സ്വന്തക്കാരനുമെന്ന നിലയിൽ സിംഹാസനം അവനായി കാലം വച്ച് നീട്ടുമ്പോൾ അനീതിയുടെ പക്ഷത്ത് നിലയുറപ്പിച്ചിട്ടുള്ള അമേരിക്കൻ ശൈലിയിൽ കാതലായ ഒരു മാറ്റത്തിന്റെ പ്രതീക്ഷ അമേരിക്കക്കാരിലെന്നപോലെ ലോക രാഷ്ട്രങ്ങൾക്കുമുണ്ട്. വെല്ലുവിളികളുടെയും അതിക്രമങ്ങളുടെയും തേരോട്ടങ്ങൾക്ക് അശ്വരഥം ഒരുക്കുന്ന ഭരണാധികാരിയിൽ നിന്നും വ്യത്യസ്തമായി ശാന്തിമന്ത്രങ്ങളുമായി സമാധാന ദൂതുമായി ഒബാമ എന്ന പ്രസിഡന്റ് പ്രവർത്തിക്കുമെന്ന് ലോകം പ്രതീക്ഷിക്കുന്നു. തട്ടിപ്പിന്റെയും വെട്ടിപ്പിന്റെയും രസതന്ത്രമായ മുതലാളിത്വ സംസ്കൃതിയിലെ വ്യക്തിഗത മുന്നേറ്റങ്ങളിൽ വന്നു ചേർന്ന അപചയങ്ങൾ ഒരു ജനപഥത്തെ നിലയില്ലാകയങ്ങളിലെ ദുരിതങ്ങളിലേക്കാഴ്ത്തുന്നു. ഇവിടെയാണ് പരിഷ്കൃത മനുഷ്യന്റെ അടിസ്ഥാന ആവശ്യങ്ങൾക്ക് ഊന്നൽ നൽകുന്ന ഒരു രാഷ്ട്രീയ-സാ

മ്പത്തിക നയരൂപീകരണം ഒബാമയുടെ ബുദ്ധിയിൽ ഉദിക്കുമെന്ന് ലോകം പ്രതീക്ഷിക്കുന്നത്. അതുകൊണ്ടാണ് അമേരിക്കൻ ജനത വൻ പ്രതീക്ഷയോടെ കറുപ്പും വെളുപ്പും മറന്ന് കൈകോർത്തത്.

ലോക ശാക്തിക ചേരികളിൽ അഹംഭാവം കുത്തിനിറച്ച് നിന്നിരുന്ന അമേരിക്കൻ രാഷ്ട്രീയ തന്ത്രത്തിന് കാതലായ മാറ്റം ഈ വിജയം വരുത്തുന്നുവെങ്കിൽ അത് ഒരു പുതിയ യുഗപ്പിറവി തന്നെയായിരിക്കും. അമേരിക്കൻ സംസ്കൃതിയിൽ തന്നെ വന്ന വലിയ മാറ്റത്തിന്റെ മുഖമാണ് ഒബാമ. ഒബാമയിലേക്ക് നടന്നടുക്കുവാൻ നൂറ്റാണ്ടുകൾ വേണ്ടി വന്നെങ്കിലും റെഡ്ഡിന്ത്യാക്കാരൻ എന്ന ആദിമ മനുഷ്യന് നേരെ നിറയൊഴിച്ച് അമേരിക്കൻ ഭൂഖണ്ഡങ്ങളിൽ കയറിപ്പറ്റിയ ആദിപിതാക്കന്മാരുടെ പിൻ മുറക്കാർ യൂറോപ്പിലെ കുരിശു യുദ്ധത്തിൽ തോറ്റ് യാനപാത്രങ്ങളിൽ കയറി രക്ഷപ്പെട്ട തങ്ങളുടെ പൂർവ്വികരുടെ സ്വഭാവവിശേഷങ്ങളിൽ നിന്നും ഇരുപത്തൊന്നാം നൂറ്റാണ്ടോടെ മാറിയിരിക്കുന്നു.

ഏറ്റവും വലിയ ദുഃഖം ദാരിദ്ര്യമാണെന്നിരിക്കെ സമ്പന്നതയുടെ പറ്റുദീപ്യതയെന്ന് പറഞ്ഞിരുന്ന അമേരിക്കയിൽ ബഹുഭൂരിപക്ഷവും ജീവിതം പിടിച്ച് നിറുത്തുവാൻ പരക്കം പായുന്നു. ദാരിദ്ര്യം എന്ന മഹാദുഃഖം അവരെ പിടികൂടിക്കഴിഞ്ഞിരിക്കുന്നു. കപടതയും കൗശലതയും നിഗൂഢ തന്ത്രങ്ങളും നന്മയ്ക്കുമേൽ തിന്മയുടെ ആധിപത്യം കൊണ്ടുവന്നുറപ്പിക്കും. ഏതു മനുഷ്യനും കൊതിക്കുന്നത് സ്വന്തമായ, സ്വസ്ഥമായ ഒരു ജീവിതമാണ്. അസ്വസ്ഥതയുടെ അടിസ്ഥാനം സാമ്പത്തികമാണ്. ഭൗതിക ക്രമീകരണങ്ങളുടെ ഒരു ന്യായമാണ് രാജധർമ്മം. ആ ധർമ്മം രാജാവ് പാലിക്കുന്നില്ലെങ്കിൽ അയാൾ പ്രജാവത്സലനല്ല. നാടും ജനങ്ങളും വിട്ട് രാജ്യാന്തരങ്ങളിൽ വാൾവീശി നടക്കുന്ന അക്രമണകാരികളുടെ ദുരന്താഖ്യാനങ്ങൾ ഭരണാധികാരികളുടെ കണ്ണ് തുറപ്പിക്കണം. അമേരിക്കൻ സാമ്പത്തിക രീതി എന്നും കയ്യുക്കിന്റേതായിരുന്നു. ചൂഷണത്തിന്റേതായിരുന്നു. സാമ്രാട്ടുക്കളും ഫറവോന്മാരും സ്വീകരിച്ച അതേ ശൈലി.

മനുഷ്യനെ കാലികളെപ്പോലെ കാണുന്ന ഒരു പറ്റം ആളുകൾ വിധികർത്താക്കളായി മാറുമ്പോൾ അവർക്ക് ദീർഘകാലം ചരിത്രത്തിനൊപ്പം നടക്കാനാവില്ല. ഒബാമയുടെ വൻമുന്നേറ്റത്തിൽ ജനങ്ങൾ കാതലായ മാറ്റം അനുഭവിക്കുന്നുവെന്ന് വ്യക്തമാണ്. അതുതന്നെയാണ് ലോകവും ആഗ്രഹിക്കുന്നത്. സെനറ്റിലും കോൺഗ്രസിലും

മുന്നിൽ രണ്ട് ഭൂരിപക്ഷം നേടി ഒബാമ എന്ന മനുഷ്യനിലൂടെ കൈവരിച്ച വിജയം അമേരിക്കയുടെ അധമ ചരിത്രത്തിന് കാലം നൽകിയ ചാട്ടവാറടിയാണെന്ന് കരുതുന്നതിൽ തെറ്റില്ല. കാരണം വംശീയകലാപങ്ങളുടെ കണ്ണീരൊഴുക്കിന് യുഗങ്ങളുടെ പഴക്കമുണ്ട്.

അമേരിക്കയിൽ ജനങ്ങൾ വിജയം ആഘോഷിക്കുമ്പോൾ ആകാശങ്ങളിൽ എവിടെയോ നിന്ന് തന്റെ സ്വപ്നം സഫലമായതിൽ പുഞ്ചിരിക്കുന്ന മാർട്ടിൻ ലൂഥർ കിംഗ് ഉണ്ടായിരിക്കും. “എന്റെ മക്കൾ വിധിക്കപ്പെടുന്നത് അവരുടെ തൊലിയുടെ നിറംകൊണ്ടാകരുത്. അവരുടെ ഗുണഗണങ്ങൾ അടിസ്ഥാനപ്പെടുത്തിയാകണം” എന്നു പറഞ്ഞ മാർട്ടിൻ ലൂഥർ കിംഗിന്റെ സ്വപ്ന സാക്ഷാത്കാരമാണ് ബറാക്ക് ഹുസൈൻ ഒബാമ എന്ന് നമുക്ക് വിശ്വസിക്കാം. □

സ്വീകരണവും അനുമോദനവും



പിറളശ്ശേരി സെന്റ് ജോർജ്ജ് ഓർത്തഡോക്സ് കാതോലിക്കേറ്റ് സിംഹാസനപ്പള്ളിയിൽ വെച്ച് ഓർത്തഡോക്സ് സഭാസ്ഥാനികളായ വൈദിക ട്രസ്റ്റി ഫാ. ഡോ. ജോൺസ് ഏബ്രഹാം കോനാട്ടിനും, സഭാസെക്രട്ടറി ഡോ. ജോർജ്ജ് ജോസഫിനും സ്വീകരണം നൽകി.

തുടർന്ന് ഇടവകയിൽ നിന്നും വിവിധ ബോർഡ് പരീക്ഷയിൽ ഉന്നതവിജയം നേടിയ വിദ്യാർത്ഥികളെയും, ഡോക്ടറേറ്റ് നേടിയ മിസ്സ്. രേണു പോത്തനെയും അനുമോദിച്ച് ഉപഹാരങ്ങൾ നൽകി. ഫാ. ഡോ. ജോൺസ് ഏബ്രഹാം കോനാട്ട്, ഫാ. മാത്യു തോമസ് (വികാരി), ഡോ. ജോർജ്ജ് ജോസഫ്, സി. സി. ചെറിയാൻ, എം. എം. ജോൺ, ജേക്കബ് ഉമ്മൻ എന്നിവർ പ്രസംഗിച്ചു.

ശുശ്രൂഷകനെ ആവശ്യമുണ്ട്

പുത്തൻകാവ് സെന്റ് മേരീസ് കത്തീഡ്രലിലേക്ക് ഒരു മുഴുവൻ സമയ ശുശ്രൂഷകനെ ആവശ്യമുണ്ട്. താല്പര്യം ഉള്ളവർ വികാരി അച്ചനെ അറിയിക്കുക.

Ph: 94477 11718 Off: 0479 - 2452831

പ്രാർത്ഥനായോഗം ഡിസ്ട്രിക്ട് നേതൃത്വ സംഗമം

ഭദ്രാസന പ്രാർത്ഥനായോഗത്തിന്റെ ആഭിമുഖ്യത്തിൽ എല്ലാ ഡിസ്ട്രിക്ട് തലത്തിലും യൂണിറ്റ് സെക്രട്ടറിമാരുടെയും പ്രതിനിധികളുടെയും “നേതൃത്വ സംഗമം” സംഘടിപ്പിച്ചു.

പന്തളം

പന്തളം ഡിസ്ട്രിക്ടിന്റെ യോഗം 2008 ഒക്ടോബർ മാസം 5-ാം തീയതി കുരമ്പാല സെന്റ് തോമസ് ഓർത്തഡോക്സ് പള്ളിയിൽ വെച്ചു നടന്നു. വൈസ് പ്രസിഡന്റ് റവ. ഫാ. നൈനാൻ വി. ജോർജ്ജ്, മാനേജിംഗ് കമ്മിറ്റിയംഗം ശ്രീ. ഏബ്രഹാം മാത്യു വീരപ്പള്ളിൽ, ശ്രീ. കെ. ടി. രാജു, ശ്രീ. എം. ബേബി എന്നിവർ യോഗത്തിൽ സംസാരിച്ചു.

ഇടവകാട്

ഇടവകാട് ഡിസ്ട്രിക്ടിന്റെ യോഗം 2008 ഒക്ടോബർ മാസം 5-ാം തീയതി കോട്ടുകുളത്തി പ്രകാശഗിരി സെന്റ് മേരീസ് ഓർത്തഡോക്സ് പള്ളിയിൽ വെച്ചു നടന്നു. ഇടവക വികാരി റവ. ഫാ. തോമസ് ശമുവേൽ, ഭദ്രാസന സെക്രട്ടറി ശ്രീ. സജി പട്ടരുമം, ഓർഗനൈസർ ശ്രീ. വി. എം. ജോയി ശ്രീ. എ. സി. മത്തായി, ശ്രീ. കുര്യൻ ബേബി, ശ്രീ. കെ. ഒ. വർഗീസ്, ശ്രീ. ജോയി വർക്കി എന്നിവർ സംസാരിച്ചു.

ചെങ്ങന്നൂർ

ചെങ്ങന്നൂർ ഡിസ്ട്രിക്ടിന്റെ യോഗം 2008 ഒക്ടോബർ മാസം 5-ാം തീയതി ബഥേൽ മാർഗ്രിഗോറിയോസ് അരമന പള്ളിയിൽ വെച്ചു നടന്നു. റവ. ഫാ. മത്തായി കുുന്നിൽ, ശ്രീ. സജി പട്ടരുമം, ശ്രീ. ഷാബു മാമ്മൻ എന്നിവർ സംസാരിച്ചു.

പുത്തൻകാവ്

പുത്തൻകാവ് ഡിസ്ട്രിക്ടിന്റെ യോഗം 2008 ഒക്ടോബർ മാസം 5-ാം തീയതി പുത്തൻകാവ് സെന്റ് മേരീസ് കത്തീഡ്രലിൽ വെച്ചു നടന്നു. റവ. ഫാ. ജോസ് തോമസ്, മാനേജിംഗ് കമ്മിറ്റിയംഗം ഡോ. ജിബി ജോർജ്ജ്, ഓർഗനൈസർ ശ്രീ. എബി അലക്സാണ്ടർ, ശ്രീ. എസ്. പാപ്പച്ചൻ, ശ്രീ. ഏബ്രഹാം തോമസ് എന്നിവർ സംസാരിച്ചു.

ഉമയാറ്റുകര

ഉമയാറ്റുകര ഡിസ്ട്രിക്ടിന്റെ യോഗം 2008 ഒക്ടോബർ മാസം 12-ാം തീയതി ഉമയാറ്റുകര സെന്റ് തോമസ് വലിയപള്ളിയിൽ വെച്ചു നടന്നു. വൈസ് പ്രസിഡന്റ് റവ. ഫാ. നൈനാൻ വി. ജോർജ്ജ്, കൗൺസിൽ അംഗം റവ. ഫാ. ഐപ്പ് .പി. സാം, ശ്രീ. സജി പട്ടരുമം, ശ്രീ. എസ് പാപ്പച്ചൻ, ശ്രീ. വി. എം. ജോയി, ശ്രീ. എ. സി. മത്തായി, ശ്രീ. എ. സി. വർഗീസ്, ശ്രീ. ജോയി ഉപദേശി എന്നിവർ സംസാരിച്ചു.

പാതിരിമാർക്കു

കുശിശ

ആശ്വാസമേ എനിക്കോ തിങ്ങിപ്പോകുന്നു

വൃതാണ്ടു രണ്ടു മാസമായി താൻ അയാളെ കാണുന്നു. അതു ഇവിടെ വച്ചു തന്നെ. കാണുവോഴെല്ലാം അയാൾ പരിചയഭാവത്തിൽ ചിരിക്കും. പരിചയം തോന്നിയില്ലെങ്കിലും പകരം ഒരു പുഞ്ചിരി താനും സമ്മാനിക്കും. എന്നാൽ അയാളുടെ പുഞ്ചിരി തന്റേതുപോലെ കൃത്രിമമല്ലായിരുന്നു. പലപ്പോഴും പരിചയപ്പെടണമെന്നു വിചാരിക്കും. പക്ഷെ, താൻ അയാളെ അറിയില്ലായിരുന്നുവെന്ന അറിവ് അയാളുടെ മുഖത്തെ പുഞ്ചിരി മാറിച്ച് കളഞ്ഞെങ്കിലോ എന്ന് ഞാൻ ഭയപ്പെടുന്നു.

തന്നെ അറിയുന്ന അയാളെ താൻ എന്തു കൊണ്ട് അറിയുന്നില്ല. അയാളെ കാണുമ്പോഴെല്ലാം തന്നോടടുത്തെന്ന ഈ ചോദ്യം ചോദിച്ചിട്ടുള്ളതാണ്. ഇതുവരെ ഉത്തരം കിട്ടിയിട്ടില്ല. ഇടവക പ്രവർത്തനങ്ങളിൽ താൻ പലപ്പോഴും പിടിച്ചു നിന്നിട്ടുള്ളത് പേരുകൾ ഓർക്കാനുള്ള തന്റെ കഴിവുകൊണ്ടാണ്. പഴയ ഇടവകയിലെ ആൾക്കാരെ ഇപ്പോൾ കണ്ടാലും അവരുടെ പേരുകൾ ഓർമ്മയിൽ ഓടിയെത്തും. പക്ഷെ, ഇയാളെ മാത്രം എന്തേ ഓർക്കാത്തു. താൻ പരിചയപ്പെട്ടിട്ടില്ലായിരിക്കാം. താൻ അറിയില്ലെങ്കിലും തന്നെ അറിയുന്നവർ കണ്ടെന്നു വരുമല്ലോ. ഇപ്പോൾ ഇയാളെ കാണുമ്പോൾ ഒരു അപകർഷതാബോധം.

ഇനിയും കാണുമ്പോൾ പിടിച്ചു നിർത്തി ചോദിക്കണമെന്ന് തീരുമാനിച്ചാണ് ആശുപത്രിയിലേക്കു ചെന്നത്. അതാ അയാൾ നടന്നു വരുന്നു. അകലെ വച്ചു തന്നെ അയാളുടെ മുഖത്തെ മായാത്ത പുഞ്ചിരി ഞാൻ ശ്രദ്ധിച്ചു.

ഭാഗ്യം ! വിളിക്കാതെ തന്നെ അയാൾ അടുത്തുവന്നു. എന്തു ചോദിക്കണമെന്നു താൻ ആലോചിച്ചു നിൽക്കെ അയാൾ ചോദിച്ചു.

‘അമ്മയ്ക്കെങ്ങനെയാണ്?’

അടുത്തുവെച്ചുപോയി. തന്നെക്കുറിച്ച് അയാൾ പലകാര്യങ്ങളും അറിഞ്ഞിരിക്കുന്നു. അമ്മയുടെ ചികിത്സാർത്ഥമാണ് വരുന്നതെന്ന് ആരോടെങ്കിലും ചോദിച്ചറിഞ്ഞിരിക്കാം.

‘ഓ, കുറവുണ്ട്’ ഞാൻ മറുപടി പറഞ്ഞു.

‘അച്ചനെ അറിയില്ലേ’ അയാൾ.

‘കണ്ടു പരിചയം’, ... താൻ പണിപ്പെട്ടു മറുപടി പറയുമ്പോഴേക്കും അയാൾ കയറിപ്പറഞ്ഞു.

‘ഇല്ല, അറിയില്ല, പക്ഷെ അച്ചനെ ഞാൻ അറിയും എനിക്ക് അച്ചനെ മറക്കാൻ കഴിയില്ല. ഞാൻ ജീവിച്ചിരിക്കുന്നതിനു കാരണം അച്ചനാണ്. അയാൾ ഒറ്റശ്വാസത്തിൽ പറഞ്ഞു നിർത്തി.

തനിക്കൊന്നും മനസ്സിലായില്ല. ഇയാൾക്കെന്തു പറ്റി ? ഇങ്ങനെ ഒരാളെ ഓർക്കാനേ കഴിയുന്നില്ല. ഇയാൾക്ക് ആളു തെറ്റിയതായിരിക്കും, അതോ ? അതു തടുത്തോടെ ഞാൻ നിൽക്കുമ്പോൾ

അയാൾ തുടർന്നു.

‘അച്ചനെ കാണുമ്പോഴെല്ലാം ഇതു പറയണമെന്നു വിചാരിക്കും. പക്ഷെ, കഴിഞ്ഞില്ല’ അയാൾ ക്ഷമാപണ സ്വരത്തിൽ പറഞ്ഞു.

‘എനിക്ക് ഒന്നും മനസ്സിലാകുന്നില്ല. ഒരു പക്ഷെ, ആളുമാറിയതായിരിക്കും’.

‘ഇല്ല, ജോർജ്ജ് അച്ചനെ എനിക്ക് മറക്കാൻ കഴിയില്ല; തെറ്റുകയുമില്ല’ അയാൾ വികാരവിവശനായി.

‘എന്നെ എങ്ങനെ അറിയും ? ഞാൻ എങ്ങനെയാ നിങ്ങളെ രക്ഷിച്ചത്’ എന്റെ സംശയങ്ങൾ ചോദ്യങ്ങളായി.

‘ഞാൻ പറയാം, പത്തു വർഷം മുൻപാണ് അച്ചൻ എന്റെ ജീവിതത്തിലേക്കു കടന്നുവന്നത്.’ അതും അച്ചൻ അറിയാതെ. അച്ചൻ അന്നു കൺവൻഷൻ ഞങ്ങളുടെ പള്ളിയിൽ വന്നതാണ്. അന്ന് ഞാൻ വളരെ നിരാശനായിരുന്നു. ആത്മഹത്യയെക്കുറിച്ചുപോലും ചിന്തിച്ചിരുന്ന സന്ദർഭം. മാരകമായ ക്യാൻസർ രോഗം എന്നെ കടന്നുപിടിച്ച് എന്റെ ആയിടക്കാണ് അറിഞ്ഞത്. അത് എന്നെ തളർത്തിക്കളഞ്ഞു.

ആശ്വാസം തേടിയാണ് ഞാൻ കൺവൻഷൻ പന്തലിൽ വന്നത്. അച്ചന്റെ അന്നത്തെ പ്രസംഗം എനിക്കുവേണ്ടി ആയിരുന്നു. ദൈവം എന്നോടു സംസാരിക്കുന്നതായി എനിക്കു തോന്നി അത് എനിക്കു പുതുജീവൻ തന്നു. ആ പ്രസംഗം എനിക്കു മറക്കാൻ കഴിയില്ല. അതിലെ ഓരോ വാചകവും എന്റെ മനസ്സിൽ മായാതെ കിടപ്പുണ്ട്. നമുക്ക് ആവശ്യമുള്ളതുമാത്രം തരുന്ന സ്നേഹ സമ്പന്നനായ ദൈവത്തെ അന്നു ഞാൻ ദർശിച്ചു. രോഗം പോലും ദൈവം നമുക്കു തരുന്നതാണെന്ന് അച്ചൻ പറഞ്ഞപ്പോൾ അവിശ്വസനീയമായി തോന്നിയെങ്കിലും തുടർന്നുള്ള വാക്കുകൾ ദൈവ വചനങ്ങളായി, ആശ്വാസവചനങ്ങളായി എന്റെ ഹൃദയത്തിലേക്ക് ആഴ്ന്നിറങ്ങി. My time table are my hands എന്ന സങ്കീർത്തന വാക്യം അച്ചൻ ആവർത്തിച്ചപ്പോൾ ഞാൻ എന്റെ Time table കർത്താവിൽ സമർപ്പിച്ച് ആശ്വാസം കണ്ടു. മരണത്തെ മുഖാമുഖമായി കണ്ട ഞാൻ ആ വാക്യത്തിൽ മുറുകെ പിടിച്ച് ഇന്നും ജീവിക്കുന്നു. അയാൾ ആവേശത്തോടെ പറഞ്ഞു. ഇപ്പോഴും മാസത്തോറും പരിശോധനയ്ക്കായി ഇവിടെ വരും. ഇതിനെയായി വരുമ്പോൾ അച്ചനെ കണ്ടു തുടങ്ങി. അച്ചനെ കാണുമ്പോൾ ആ പ്രസംഗം മനസ്സിൽ ഓടിയെത്തും. അതെനിക്ക് ധൈര്യം പകരുന്നു.

അയാളുടെ സാക്ഷ്യം കണ്ട് ഞാൻ സ്തബ്ധനായി നിന്നുപോയി. പ്രസംഗം ഒരു ചടങ്ങായി അധഃപതിച്ചുവെന്നു കരുതി. അതു നിർത്തിയിട്ടു

ഒരു വഷം കഴിഞ്ഞു. പ്രസംഗിക്കുന്ന സത്യങ്ങൾ ജീവിതത്തിൽ പാലിക്കാൻ കഴിയാത്തതിലുള്ള കുറ്റബോധവും പിന്മാറ്റത്തിനു കാരണമായി.

എന്നാൽ എന്റെ ധാരണകളെല്ലാം തെറ്റായിരുന്നുവെന്ന് ഈ സാധ്യമനുഷ്യൻ എന്ന ബോധ്യപ്പെടുത്തിയിരിക്കുന്നു. പ്രസംഗത്തിലൂടെയല്ല അനുഭവത്തിലൂടെ, ജീവിതത്തിലൂടെ. എനിക്ക് അയാളോട് സ്നേഹത്തേക്കാൾ അധികം ബഹുമാനം തോന്നി.

അമ്മയ്ക്കു ക്യാൻസറാണെന്ന് അറിഞ്ഞ നിമിഷം മുതൽ തന്റെ മനസ്സു പതറി. ഒരു വേദവാക്യത്തിലും ആശ്വാസം കണ്ടില്ല. വലിയ വീഴ്ച കൂടാത്ത ഈ പൗരോഹിത്യ വേല ചെയ്തിട്ടും ഈ കടുത്ത ദുഃഖം ദൈവം എന്തിനു നൽകി !

ഇന്നിതാ, ഈ മനുഷ്യൻ എന്നെ ജീവിതത്തിലേക്ക് തിരികെ കൊണ്ടുവന്നിരിക്കുന്നു. അതും ഞാൻ ചെയ്ത പ്രസംഗത്തിലൂടെ. സഭാ പ്രസംഗിയുടെ വാചകം ഓർമ്മയിലെത്തി 'നിന്റെ അപ്പം വെള്ളത്തിലെറിയുക.....'

അയാളുടെ കരത്തിൽ കടന്നു പിടിച്ചു ഞാൻ പറഞ്ഞു. 'സഹോദരാ ! ഇന്ന് താനും എന്നെ രക്ഷിച്ചിരിക്കുന്നു നന്ദി' ഒന്നും മനസ്സിലാക്കാതെ അയാൾ എന്റെ മുഖത്തേക്ക് പകച്ചുനോക്കി. ആശ്വാസത്തോടെ അമ്മയുടെ കരംപിടിച്ചു നടന്നു നീങ്ങിയപ്പോൾ പാട്ടുകാരന്റെ ഈരടികൾ മനസ്സിന്റെ താളമായുയർന്ന് ജീവിതത്തിന്റെ താളമായി പരിണമിച്ചു. 'ആശ്വാസമേ എനിക്കേറെ തിങ്ങിപ്പോട്ടു'.

സൺഡേസ്കൂൾ വാർത്തകൾ

ബഹുമാന്യരായ സഹപ്രവർത്തകരെ,

8/11/2008 ൽ നടത്തപ്പെട്ട സോണൽ മത്സരത്തിൽ സംഗീതം ജൂനിയർ വിഭാഗത്തിൽ മാരാമൺ സെന്റ് മേരീസ് സണ്ടേസ്കൂളിലെ കൃപാസുസൻ ബാബുവിന് 2-ാം സ്ഥാനവും സീനിയർ വിഭാഗത്തിൽ പുത്തൻകാവ് സെന്റ് മേരീസ് സൺഡേ സ്കൂളിലെ ആതിരാ മറിയം ബിജുവിന് ഒന്നാം സ്ഥാനവും ലഭിച്ചു. ഈ കുഞ്ഞുങ്ങളെ പ്രത്യേകം അനുഗ്രഹിക്കുന്നു. പ്രസ്തുത യൂണിറ്റുകളേയും പ്രവർത്തകരേയും അഭിനന്ദിക്കുന്നു.

വാർഷിക പരീക്ഷ നവംബർ 30 ന് 5 മുതൽ 9 വരെയും 10, 11, 12 ക്ലാസ്സുകൾക്ക് ഫസ്റ്റ് പേപ്പറും, ഡിസംബർ 7 ന് 1 മുതൽ 4 വരെയും 10, 11, 12 ക്ലാസ്സുകൾക്ക് സെക്കന്റ് പേപ്പറും നടത്തപ്പെടുന്നതാണ്. ഈ തീയതികളിൽ 10, 12 ക്ലാസ്സുകൾക്ക് മോഡൽ പരീക്ഷകൾ ആയിരിക്കും. മത്സര പരീക്ഷകൾ 2008 ഡിസംബർ 27 ന് നടത്തപ്പെടുന്നതാണ്. കേന്ദ്രത്തിൽ നിന്നുള്ള 2008-ലെ നാലാം നമ്പർ സർക്കുലർ ബഹു. വികാരി അച്ചന്മാരും പ്രഥമ അദ്ധ്യാപകരും കാര്യമായി ശ്രദ്ധിക്കണമെന്ന് താല്പര്യപ്പെടുന്നു.

സ്വപേഷ്യൽ കോച്ചിംഗ് ക്ലാസ്സ് ഡിസംബർ 21, 22, 23 തീയതികളിൽ ബഥേലിൽ വച്ച് ക്രമീകരിക്കുന്നു. ആയതിന്റെ വിവരങ്ങൾ അറിയിക്കുന്നതാണ്.

യേശുക്രിസ്തു ശിഷ്യന്മാരിൽകൂടി നൽകിയിരിക്കുന്ന ദൗത്യം നാം ഏറ്റെടുത്ത് നന്നായി നടത്തണം. ഇന്ന് ഒരുക്കത്തിന്റെ കാലമാണ്. ഒരുക്കം ഉയർച്ചക്ക് ആവശ്യമാണ്. ദൈവരാജ്യത്തിന് വേണ്ടി എന്ത് അധികം ചെയ്താലും പ്രതിഫലം ദൈവം തരും. ആകയാൽ ക്രിസ്തു കാട്ടിത്തന്ന സ്നേഹത്തിന്റെയും അനുരജനത്തിന്റെയും മാതൃക പിൻ പറ്റുവാൻ തക്കവണ്ണം നമ്മെത്തന്നെ ശോധന ചെയ്യാം. "അതുകൊണ്ട് അവൻ തക്ക സമയത്ത് നിങ്ങളെ ഉയർത്തുവാൻ ദൈവത്തിന്റെ ബലമുള്ള കൈക്കീഴ് താണിരിപ്പിൻ" (1. പത്രോസ് 5:6) എന്ന വചനത്തെ ഉൾക്കൊണ്ട് പ്രവർത്തിക്കാം.

സ്നേഹത്തോടെ കർത്തൃ ശുശ്രൂഷയിൽ

റ്റി. എം. വർഗ്ഗീസ് (ഭദ്രാസന ഡയറക്ടർ)

അഖണ്ഡ പ്രാർത്ഥന

പരുമല പെരുന്നാളിനോടനുബന്ധിച്ച് സഭാ സമാധാനത്തിനും പരുമലയിൽ വരുന്ന വിശ്വാസികളുടെ അനുഗ്രഹത്തിനുമായി ഭദ്രാസന യുവജനപ്രസ്ഥാനത്തിന്റെ നേതൃത്വത്തിൽ ഒക്ടോബർ 29-ന് ഉച്ചയ്ക്ക് 12 മണി മുതൽ ഒക്ടോബർ 30-ന് ഉച്ചയ്ക്ക് 12 മണിവരെ പരുമല തിരുമേനിയുടെ ആദ്യകാല വസതിയിൽ അഖണ്ഡ പ്രാർത്ഥന നടത്തി. റവ. ഡോ. ജോൺ പണിക്കർ, റവ. ഫാ. ബിജു റ്റി. മാത്യു, റവ. ഫാ. ജോൺ .പി. ഉമ്മൻ, സജി പട്ടാമുരം, സിബി മത്തായി, ജോബിൻ .കെ. ജോർജ്ജ്, ബാബു ചാന്നാരയത്തിൽ, ഗീവറുഗ്ഗീസ് പി. ജി., ഡോ. സജി കുര്യൻ, സോളമൻ ബാബു, ഡാർവിൻ എന്നിവർ നേതൃത്വം നൽകി.

മെറിറ്റ് സ്കോളർഷിപ്പ് 2008 - 09

ചെങ്ങന്നൂർ ഭദ്രാസന മെത്രാപ്പോലീത്താ നി.വ.ദി.ശ്രീ. തോമസ് മാർ അത്താനാസിയോസ് മെത്രാപ്പോലീത്തായുടെ സപ്തതിയോട് അനുബന്ധിച്ച് കുർത്തമല സെന്റ് ജോർജ്ജ് ഓർത്തഡോക്സ് യുവജനപ്രസ്ഥാനത്തിന്റെ നേതൃത്വത്തിൽ 10, 12 എന്നീ ക്ലാസ്സുകളിലെ കുട്ടികൾക്ക് 2008-09 വർഷത്തേക്ക് 5000 രൂപ വീതം മെറിറ്റ് സ്കോളർഷിപ്പായി നൽകുന്നതിന് അപേക്ഷകൾ ക്ഷണിക്കുന്നു. 10-ാം ക്ലാസ്സിലെയും 12-ാം ക്ലാസ്സിലെയും വിദ്യാർത്ഥികൾക്ക് പ്രത്യേകം പരീക്ഷയായിരിക്കും നടത്തുക.

അപേക്ഷകൾ അയക്കേണ്ട വിലാസം : മിഥുൻ ചാക്കോ തോമസ്, കണമുട്ടിൽ ഹൗസ് കുമ്പനാട് പി. ഒ., തിരുവല്ല Pin : 689 547 Ph: 9961538058

40 Tips for A Better Life

- 1 Take a 10-30 minutes walk every day. And while you walk, smile.
- 2 Sit in silence for at least 10 minutes each day.
- 3 Sleep for 7 hours.
- 4 Live with the 3 E's - Energy, Enthusiasm and Empathy.
- 5 Play more games.
- 6 Read more books than you did in 2007
- 7 Make time to practice meditation, yoga and prayer. They provide us with daily fuel for our busy lives.
- 8 Spend time with people over the age of 70 & under the age of 6.
- 9 Dream more while you are awake.
- 10 Eat more foods that grow on trees and plants and eat less food that is manufactured in plants.
- 11 Drink plenty of water.
- 12 Try to make at least three people smile each day.
- 13 Don't waste your precious energy on gossip.
- 14 Forget issues of the past. Don't remind your partner with his/her mistakes of the past. That will ruin your present happiness.
- 15 Don't have negative thoughts or things you cannot control. Instead invest your energy in the positive present moment.
- 16 Realize that life is a school and you are here to learn. Problems are simply part of the curriculum that appear and fade away like algebra class but the lessons you learn will last a lifetime.
- 17 Eat breakfast like a king, Lunch like a prince and dinner like a beggar.
- 18 Smile and laugh more.
- 19 Life is too short to waste time hating anyone. Don't hate others.
- 20 Don't take yourself so seriously. No one else does.
- 21 You don't have to win every argument. Agree to disagree.
- 22 Make peace with your past so it won't spoil the present.
- 23 Don't compare your life to others'. You have no idea what their journey is all about. Don't compare your partner with others.
- 24 No one is in charge of your happiness except you.
- 25 Forgive everyone for everything.
- 26 What other people think of you is none of your business.
- 27 GOD heals everything.
- 28 However good or bad a situation is, it will change.
- 29 Your job won't take care of you when you are sick. Your friends will. Stay in touch.
- 30 Get rid of anything that isn't useful, beautiful or joyful.
- 31 Envy is a waste of time. You already have all you need.
- 32 The best is yet to come.
- 33 No matter how you feel, get up, dress up and show up.
- 34 Do the right thing!
- 35 Call your family often.
- 36 Your inner most is always happy. So, be happy.
- 37 Each day give something good to others.
- 38 Don't over do. Keep your limits.
- 39 When you awake alive in the morning, thank GOD for it.
- 40 Please Forward this to everyone you care.

Collected by Saji Pattarumadam

MGOCSM വാർത്തകൾ

പത്താം ഡിസ്ട്രിക്റ്റ് ഏകദിന സമ്മേളനം

MGOCSM പത്താം ഡിസ്ട്രിക്റ്റ് ഏകദിനസമ്മേളനവും, വ്യക്തിത്വ വികസന സെമിനാറും ഒക്ടോബർ മാസം 26-ാം തീയതി ഞായറാഴ്ച കൂടശ്ശനാട് സെന്റ് സ്റ്റീഫൻസ് ഓർത്തഡോക്സ് കത്തീഡ്രലിൽ നടന്നു. വികാരി റവ. ഫാ. ജോൺപോളിന്റെ അദ്ധ്യക്ഷതയിൽ കൂടിയ സമ്മേളനം ഭദ്രാസന കോ-ഓർഡിനേറ്റർ പി. എം. സമുവേൽ ഉദ്ഘാടനം ചെയ്തു. വൈസ് പ്രസിഡന്റ് റവ. ഫാ. വിൽസൺ ശങ്കരത്തിൽ മുഖ്യ സന്ദേശം നൽകി. ശ്രീ. ടി. ജോസ്, ബാബു ചാന്നാരയത്ത്, ബിബിൻ വർഗീസ്, സാംസൺ സാമുവൽ വർഗീസ്, വിവേക് വർഗീസ്, ലിജോ ജോർജ്ജ്, എന്നിവർ പ്രസംഗിച്ചു. വിദ്യാർത്ഥി പ്രസ്ഥാനം ശതാബ്ദി ആഘോഷങ്ങളുടെ ഭാഗമായി സംഘടിപ്പിച്ച വ്യക്തിത്വ സെമിനാറിൽ 'Success Mantras' എന്ന വിഷയത്തെ അധികരിച്ച് HRD Trainer ശ്രീ. എ. പി. തോമസ്, Communication Skills എന്ന വിഷയത്തിന് പ്രൊഫ. തോമസ് കുരുവിള എന്നിവർ ക്ലാസ്സുകളെടുത്തു. ചർച്ചകൾക്ക് ശ്രീ. ബിനോയ് പി. ജോർജ്ജ് നേതൃത്വം കൊടുത്തു.

പുത്തൻകാവ് ഡിസ്ട്രിക്റ്റ് അർദ്ധദിന സമ്മേളനം

പുത്തൻകാവ് ഡിസ്ട്രിക്റ്റ് അർദ്ധദിനസമ്മേളനം ഒക്ടോബർ 27-ാം തീയതി തിങ്കളാഴ്ച ആറാട്ടുപുഴ സെന്റ് മേരീസ് ദേവാലയത്തിൽ നടത്തി. വിൽസൺ ശങ്കരത്തിൽ അച്ചന്റെ അദ്ധ്യക്ഷതയിൽ കൂടിയ യോഗം വികാരി റവ. ഫാ.

തോമസ് ജോസഫ് ഉദ്ഘാടനം ചെയ്തു. തുടർന്ന് വ്യക്തിത്വ വികസനവും, ജീവിതവിജയവും എന്ന വിഷയത്തിന്മേൽ HITE Soft skill development trainer ശ്രീ. രാജൻ ജോർജ്ജ് ക്ലാസ്സ് നയിച്ചു. പി. എം. സമുവേൽ, ചിരസ് തോമസ് കോശി എന്നിവർ പ്രസംഗിച്ചു.

ഓർത്തഡോക്സ് പ്രതിഭാ മത്സരം

MGOCSM ശതാബ്ദിയോടനുബന്ധിച്ച് നടക്കുന്ന ഓർത്തഡോക്സ് പ്രതിഭാ മത്സരത്തിന്റെ ചെങ്ങന്നൂർ ഭദ്രാസനതല എഴുത്തുപരീക്ഷയും, അഭിമുഖവും ഒക്ടോബർ 27-ാം തീയതി പത്തു മണിമുതൽ ബഥേൽ അരമനയിൽ നടത്തി. ഫാ. വിൽസൺ ശങ്കരത്തിൽ, പി. എം. സാമുവൽ, ജാൾസൺ പി. ജോർജ്ജ്, ജോജി ജയിംസ് ജോർജ്ജ് എന്നിവർ നേതൃത്വം നൽകി.

മത്സരത്തിൽ വിജയിച്ചവർ

(1) സിൻസി കുര്യാക്കോസ്, മാർ ഗ്രിഗോറിയോസ് ഓർത്തഡോക്സ് ചർച്ച്, നെല്ലിമല (2) പ്രവീൺ മാത്യു കുര്യൻ, മാർഗ്രിഗോറിയോസ് ഓർത്തഡോക്സ് ചർച്ച്, തോട്ടപ്പുഴ (3) സാംസൺ വർഗീസ്, സെന്റ് സ്റ്റീഫൻസ് ഓർത്തഡോക്സ് കത്തീഡ്രൽ, കൂടശ്ശനാട് (4) ജിബി എം. സോളമൻ, മാർഗ്രിഗോറിയോസ് ഓർത്തഡോക്സ് ചർച്ച്, തോട്ടപ്പുഴ (5) റെൻസി മേരി അലക്സ്, മെട്രോ പോലീത്തൻ ഹയർ സെക്കണ്ടറി സ്കൂൾ, പുത്തൻകാവ്

ജ്യോതിർഗമയ

ഫാ. നൈനാൻ വി. ജോർജ്ജ്

കുറ്റവും ശിക്ഷയും

നമുക്കു രാവിലെ 9 കഴിഞ്ഞു. സ്കൂളിൽ ബെല്ലടിച്ചു കഴിഞ്ഞ് എല്ലാവരും ക്ലാസ്സിൽ കയറി. പക്ഷേ, ഒരു കുട്ടി മാത്രം ബാഗ് തലയിൽ വച്ച് സ്കൂൾ ഗ്രൗണ്ടിൽ വെച്ചിരിക്കുന്നു. നിൽക്കുന്നു. താമസിച്ച് വന്നതിനുള്ള ശിക്ഷയാണ്. മധ്യകേരളത്തിലെ ഒരു പ്രശസ്ത ക്രിസ്ത്യൻ സ്കൂളിലെ കാഴ്ചയാണിത്. പറഞ്ഞിട്ടെന്തുകാര്യം. കുട്ടിക്കു മുന്നുള്ള വിദ്യാഭ്യാസം ഇന്നു പൊടിപൊടിക്കുകയാണ്. കുട്ടിക്കു പഠിപ്പിച്ചുള്ള വലിയ ദർശനരേഖയുടെ സ്കൂളുടേ തുടങ്ങി വലിയ കെട്ടിടങ്ങളുണ്ടാക്കി. അവ സാന്നിദ്ധ്യം നഷ്ടപ്പെട്ടു. കെട്ടിടങ്ങൾ അവശേഷിച്ചു. ഇത്തരം ശിക്ഷകൾ കുട്ടിക്കു ക്രൂരമാകാം. തത്വശിക്ഷകളിലൊരു ശിക്ഷകൾ പിഴയുപയോഗങ്ങളെ ആഴത്തിൽ വ്യക്തമാക്കുന്നു. ശിക്ഷയെപ്പറ്റി വളരെ ലാഘവരേഖയുടെ സംസാരിക്കുന്നവരാണ് മാതാപിതാക്കളും അദ്ധ്യാപകരും. ശിക്ഷയിൽ മനഃശാസ്ത്ര മാനദണ്ഡങ്ങളും, മനുഷ്യത്വവും, സ്നേഹവുമുണ്ടെന്നുള്ള സത്യം ഭൂരിഭാഗം അദ്ധ്യാപകരും, മാതാപിതാക്കളും അറിയില്ല.

ശിക്ഷ നശിപ്പിക്കലല്ല, ദേഷ്യം തീർക്കലല്ല. പകരം വീട്ടലല്ല പ്രത്യേക നിർമ്മിക്കലാണ്. അതാണ് ശിക്ഷയെപ്പറ്റിയുള്ള ധർമ്മദർശനം. ശിക്ഷയെക്കുറിച്ച് സ്നേഹത്തിൽ നിന്നു ചിരിക്കണം. ശിക്ഷിക്കുന്നവരുടെ മനസ്സിലെ ആത്മാർത്ഥത ശിക്ഷയനുഭവിക്കുന്നവരിലേ

ന്നും. ശിക്ഷ അവരംഗിക്കേണ്ടതല്ല. തന്നിട്ടുള്ള കുറ്റത്തിന് ശിക്ഷ ചെയ്ത കുറ്റത്തിനാണെന്നു ബോധ്യം കുട്ടിക്കുണ്ടാവുകയാണെങ്കിൽ അത് അവന്റെ ജീവിതത്തിനു തന്നെ ഒരു വഴിരതിരിവാൻ മാറും. അവൻ ശിക്ഷിക്കുന്നവരോട് പക്ഷം, ദേഷ്യവും തോന്നുകയുമില്ല. ശിക്ഷ ചിലപ്പോൾ കുട്ടികളിൽ പുതിയ വെല്ലുവിളികൾ ഉയർത്താറുണ്ട്.

വടി മാറ്റി വച്ച് കുട്ടിക്കു ചിന്തയുണ്ടാകുന്ന മനസ്സ് ഇവിടെ ഉദ്ദേശിക്കുന്നത്. നാം കൊടുക്കുന്ന ശിക്ഷയ്ക്ക് ഉദ്ദേശ്യം ശുദ്ധി ഉണ്ടാക്കിയിരിക്കണം. ശിക്ഷ കൊടുക്കുകയല്ല കുട്ടിയുടെ തോളിൽ പിടിച്ച് അവനോടൊപ്പമിരുന്ന് കുറ്റത്തെപ്പറ്റിയും ശിക്ഷയെപ്പറ്റിയും സംസാരിക്കുന്നത് നല്ലതാണ്. കൊടുക്കുന്ന ശിക്ഷ അതിരുകടന്നുപോകാതെ തന്നെ 'Sorry' പറയുന്നതിൽ തെറ്റില്ല. അപ്പോൾ ശിക്ഷ കൂടുതൽ ഫലപ്രദമാകും.

വടിയെടുക്കുക - അടിക്കുക ഇതാണ് നമ്മുടെ ശിക്ഷാരീതി. വടിയെടുക്കലും അടിക്കലുമെന്തില്ല. അടിക്കാത്തതാണ് ഭയം മനസ്സിലാക്കിക്കൊടുക്കാൻ പിന്നെ ചുരുക്ക പ്രയോഗത്തിന്റെ ആവശ്യമില്ല. കർത്താവ് ചാട്ടവാൻ എടുക്കുന്നതും അടിച്ചതായി രേഖപ്പെടുത്തിയിട്ടില്ല. അതിനാണ് കൂടുതൽ ശിക്ഷ. ശിക്ഷയെപ്പറ്റിയും അതിന്റെ മനഃശാസ്ത്ര വശങ്ങളെപ്പറ്റിയും ഇന്നത്തെ അദ്ധ്യാപകരും, മാതാപിതാക്കളും മനസ്സിലാക്കേണ്ടതുണ്ട്.

“ശിക്ഷ കൊടുക്കേണ്ടത് സ്നേഹത്തിലായിരിക്കണം... സ്നേഹിക്കുന്നവർക്കേ ശിക്ഷിക്കാൻ അവകാശമുള്ളൂ.” □

ഡിസ്ട്രിക്റ്റ് സമ്മേളനവും, കലാമത്സരവും

പുത്തൻകാവ് ഡിസ്ട്രിക്റ്റ് യുവജന പ്രസ്ഥാന സമ്മേളനവും, കലാമത്സരവും ഒക്ടോബർ 19 ന് ഇടനാട് സെന്റ് മേരീസ് പള്ളിയിൽ വെച്ചു നടത്തപ്പെട്ടു. ഇടവക വികാരി റവ. ഫാ. ജോസഫ് കുര്യാക്കോസ് പതാക ഉയർത്തി. റവ. ഫാ. തോമസ് വർഗ്ഗീസ് അദ്ധ്യക്ഷത വഹിച്ചു. സിബി മത്തായി, ജോബിൻ കെ. ജോർജ്ജ്, ഗീവർഗ്ഗീസ് പി. ജി, ഡോ. സജി കുര്യൻ, ബൈജു കെ. മാത്യു എന്നിവർ ആശംസകൾ അർപ്പിച്ചു.

ഉദ്യോഗസ്ഥ ഡിസ്ട്രിക്റ്റ് സമ്മേളനവും കലാമത്സരവും നവംബർ 9-ന് തോട്ടപ്പുഴ മാർ ഗ്രീഗോറിയോസ് പള്ളിയിൽ വെച്ച് നടത്തപ്പെട്ടു. ഇടവക വികാരി റവ. ഫാ. കെ. ജി. ചെറിയാൻ ഉദ്യോഗസ്ഥ നിർവ്വഹിച്ചു. റവ. ഫാ. തോമസ് വർഗ്ഗീസ് അദ്ധ്യക്ഷത വഹിച്ചു. സിബി മത്തായി, ജോബിൻ കെ. ജോർജ്ജ്, റോജോ ജോസഫ്, ഡോ. സജി കുര്യൻ, ബൈജു കെ. മാത്യു എന്നിവർ ആശംസകൾ അർപ്പിച്ചു.

ദിവ്യബോധന സെമിനാർ

ദിവ്യബോധന പഠനത്തിന്റെ പത്താമത്തെ സെമിനാർ ഡിസംബർ 8-ാം തീയതി 10 am ന് ബഥേൽ അരമനയിൽ നടത്തുന്നതാണ്.

പി. ഒ. സി. ഇ. കു ജീവിത പാതയിൽ എന്ന ഗ്രന്ഥവും, ഡി. ഒ. സി. ഇ. കു ഭൂമിയിൽ പറുദീസാ എന്ന വിഷയവുമാണ്. റവ. ഫാ. ഡോ. ഒ. തോമസ് സെമിനാറിനു നേതൃത്വം നൽകുന്നതാണ്. അഖിലമലങ്കര ഒന്നാം റാങ്ക് നേടിയ ശ്രീമതിമാരായ ഓമന ജോൺ, ബ്ലസ്സി മാത്യു, ഡോ. എലിസബത്ത് തോമസ്, രണ്ടാം റാങ്ക് നേടിയ ശ്രീമതിമാരായ റോച്ചൽ ചെറിയാൻ, ആനി ജോസഫ്, സുസൻ എം. ജോൺ എന്നിവർക്കും അഭി. തോമസ് മാർ അത്താനാസിയോസ് മെത്രാപ്പോലീത്താ സമ്മാനദാനം നിർവ്വഹിക്കുന്നതാണ്. എല്ലാ പഠിതാക്കളും സെമിനാറിൽ പങ്കെടുക്കേണ്ടതാണ്.

ചോദ്യങ്ങൾ :-

1. യിസ്രായേൽ മക്കൾ എത്ര പുരുഷന്മാരാണ് നമുസേസിൽ (മിസ്രയീം) നിന്നും യാത്ര പുറപ്പെട്ടത് ?
2. യാക്കോബ് എത്രനാൾ ലാബാനെ സേവിച്ചു ?
3. മിസ്രയീമർ യാക്കോബ് മരിച്ചപ്പോൾ എത്രനാൾ വിലാപം കഴിച്ചു ?
4. യാക്കോബിന്റെ ആയുഷ്കാലം ?
5. വെളിപാട് പുസ്തകത്തിൽ എത്ര തവണ 7 ഉപയോഗിക്കുന്നതായി കാണാം ?
6. സാക്ഷ്യപ്പെടുന്നതിന്റെ നീളം, വീതി, ഉയരം ?
7. ഹായി പട്ടണം പിടിക്കാനായി യോശുവ തെരഞ്ഞെടുത്ത പരാക്രമശാലികൾ എത്ര ?
8. ശലോമോൻ യഹോവയുടെ ആലയം എത്ര നാൾകൊണ്ട് പണിത് തീർത്തു ?
9. എഫേസോസിൽ വച്ച് പൗലോസിന്റെ മുമ്പാകെ സ്നാനപ്പെട്ട്, പരിശുദ്ധാത്മാവിനെ പ്രാപിക്കുകയും ചെയ്തത് എത്രപേർ ?
10. യൂലിയോസ് എന്ന ശതാധിപൻ പൗലോസിനെയും സഹതടവുകാരെയും കൊണ്ടുപോയ കപ്പലിൽ ആകെ എത്ര പേർ ഉണ്ടായിരുന്നു ?
11. കർത്താവ് പറഞ്ഞ മുന്നറിഞ്ഞോട്ടത്തിലെ അത്തിവൃക്ഷത്തിന്റെ ഉപമയിൽ ഉടമസ്ഥൻ തോട്ടക്കാരനോട്, എത്ര സംവത്സരമായിട്ട് അത്തിയിൽ ഫലം കാണുന്നില്ലെന്നാണ് പറഞ്ഞത് ?
12. യിസ്രായേലുകാരുടെ മിസ്രയീമിലെ പരദേശവാസം എത്ര നാൾ ?

പ്രശ്നോത്തരി - 2 ശരിയുത്തരങ്ങൾ

1. A + C = B

- പഞ്ചഗ്രന്ഥങ്ങളിൽ - 201 അദ്ധ്യായങ്ങൾ
പ്രബോധന പുസ്തകങ്ങളിൽ - 187 അദ്ധ്യായങ്ങൾ
സെഖര പ്രവചനത്തിൽ - 14 അദ്ധ്യായങ്ങൾ
2. 60 മുഴം, 20 മുഴം, 30 മുഴം (1 രാജാ. 6:2)
 3. 8-ാം വയസ്സിൽ (2 രാജാ. 22:1)
 4. 1000 (നായാധിപന്മാർ 9:49)
 5. ആത്മാവും ജ്ഞാനവും നിറഞ്ഞ് നല്ല സാക്ഷ്യമുള്ള 7 പുരുഷന്മാർ (അപ്പോ. പ്രവൃത്തി. 6:1-6)
 6. ഏകദേശം 100 നാത്തൽ മൂറും അകിലും കൊണ്ടുള്ള കുട്ടി (യോഹ. 19:39)
 7. യേശു ചെയ്തിട്ടുള്ള അത്ഭുത പ്രവർത്തികളിൽ ചിലത് മാത്രമേ സുവിശേഷങ്ങളിൽ രേഖപ്പെടുത്തിയിട്ടുള്ളൂ. മറ്റ് അനേകം ചെയ്തിട്ടുണ്ട്. അവ എല്ലാം രേഖപ്പെടുത്തുക പ്രയാസം (... യോഹ. 20:30, 21:25).
 8. മത്തായി 10:29-ൽ കാശിന് 2 കുരികിൽ എന്നും ലൂക്കോസ് 12:6 ൽ 2 കാശിന് 5 കുരികിൽ എന്നും.
 9. 7 എഴുപത് വട്ടം (മത്തായി 18:21) (എണ്ണിക്കൂടാത്തത്ര ത്രയും തവണ - അഥവാ നിരന്തരം ക്ഷമിക്കണം എന്ന യർത്ഥത്തിലാകാം കർത്താവ് ഇങ്ങനെ പറഞ്ഞത്).
 10. ഒരു വെള്ളിക്കാഴ് / day (മത്തായി 20: 1, 2)
 11. 120 വർഷം (ദിനവൃത്താന്തം 34:7)
 12. 110 വർഷം (ഉൽപ്പത്തി 50:26)

പ്രശ്നോത്തരി - 2 ശരിയുത്തരം അയച്ചവർ

(1)ശ്രീമതി മറിയമ്മ ഇടിക്കുളം, കുറ്റിക്കാട്ട് പടിഞ്ഞാറ്റിൽ, വെൺമണി (2) ശ്രീമതി അന്നമ്മ ഏബ്രഹാം, മുളമുട്ടിൽ "ലിജോ വില്ല" തുണ്ടിമല, ചെങ്ങന്നൂർ (3) ശ്രീമതി തങ്കമ്മ ഏബ്രഹാം, ആര്യമംഗലം, കോടുകുളത്തി (4) ജിതിൻ കെ. തോമസ്, മാന്താനത്ത് മുണ്ടക്കിലേത്ത്, ചെങ്ങന്നൂർ (5) ആൻസി സാനാ ജോർജ്ജ്, ഷാരോൺ ഹൗസ്, ഇടനാട് (6) ശ്രീമതി ഗ്രേസി തോമസ്, ചെങ്ങഴത്ത് ഗ്രേസ് കോട്ടേജ്, പെരിശ്ശേരി (7) ശ്രീമതി റോസമ്മ റോയി, കുഴങ്ങാട്ട് വടക്കേതിൽ, നീർവിളാകം (8) അഞ്ജു മറിയം ജോർജ്ജ്, തെങ്ങുംതറയിൽ ഹൗസ്, മാക്കാം കുന്ന് (9) ശ്രീമതി ഏലിയമ്മ മാത്യു, വടക്കേ പാലങ്ങാട്ടിൽ, വന്മഴി (10) ശ്രീമതി അന്നമ്മ വർഗീസ്, വർഗ്ഗീസ് വില്ല, ബുധനൂർ (11) ശ്രീമതി മേരിക്കുട്ടി മാത്യു, ബിജോ ഭവൻ, മാലക്കര (12) ശാലു മാത്യു ഫിലിപ്പ്, മുരിങ്ങശ്ശേരിൽ തടിശ്ശേരിൽ, കോഴി മല (13) റിൻസി എം. പീറ്റർ, പുത്തൻവിളയിൽ ഹൗസ്, കടയ്ക്കാട് (14) ശ്രീമതി ഏലിയമ്മ ജോർജ്ജ്, മണലിൽ വീട് നീർവിളാകം (15) അനു സാനാ വർഗ്ഗീസ്, ഇറപ്പുഴ പുത്തൻവീട്, മുണ്ടൻകാവ് (16) ശ്രീമതി എലിസബത്ത് ജോൺ, കല്ലാച്ചേരിൽ ഹൗസ്, വന്മഴി (17) നിഷ എം. സാമുവേൽ, മുണ്ടക്കൽ പീടികയിൽ എസ്. എൻ ഭവൻ, പന്തളം (18) ശ്രീമതി സരളാ പോൾ, കുന്നത്തു, കോലഞ്ചേരി (19) സുസമ്മ ചാക്കോ, മുക്കത്ത്, കുടല്ലനാട് (20) ശ്രീമതി സാലമ്മ തോമസ്, അയത്തിയിൽ റോബിൻവില്ല, ഈസ്റ്റ് ഓതറ (21) ജിജിൻ ജോൺ മാത്യു, മല്ലപ്പള്ളിൽ ഹൗസ്, കടപ്ര (22) ജെസ്സിനാ റോച്ചൽ ജോൺ, മല്ലപ്പള്ളിൽ ഹൗസ്, കടപ്ര (23) ശ്രീമതി ഷേർളി തോമസ്, പുലയിരത്ത് ഹൗസ്, ചെങ്ങന്നൂർ

പ്രശ്നോത്തരി - 2 ലെ വിജയി

ശ്രീമതി തങ്കമ്മ ഏബ്രഹാം,
ആര്യമംഗലം കോടുകുളത്തി

പ്രശ്നോത്തരി 1-ന് ശരിയുത്തരം അയച്ചവർ (താമസിച്ച് ലഭിച്ച ഉത്തരങ്ങൾ)

1. ശ്രീമതി എലിസബത്ത് ജോൺ, കല്ലാച്ചേരിൽ ഹൗസ്, വന്മഴി
2. ശ്രീമതി അന്നമ്മ വർഗീസ്, വർഗ്ഗീസ് വില്ല, ബുധനൂർ

അറിയിപ്പ് :-

1. 5-ാം തീയതിക്ക് ശേഷം ലഭിക്കുന്ന ഉത്തരങ്ങൾ പരിശോധിക്കുവാൻ സാധിക്കുന്നതല്ല.
2. ഉത്തരങ്ങൾ അയക്കുമ്പോൾ ബഥേൽ പത്രികയിലെ ചോദ്യങ്ങൾ കീറി അയക്കേണ്ടതില്ല.
3. വിജയികളുടെ പാസ്‌പോർട്ട് സൈസ് ഫോട്ടോ അയച്ചു തന്നാൽ പ്രസിദ്ധീകരിക്കുന്നതാണ്.

സൂക്ഷിക്കുക - അപകടം മുന്നിൽ

സ്നേഹമുള്ള കുട്ടികാരെ,

നമ്മുടെ സമൂഹത്തിൽ ജീവിക്കുമ്പോൾ 'സാമൂഹിക മര്യാദ'യുടെ പേരിൽ പലരും പല ദുഃസ്വഭാവങ്ങളിലും പങ്കുചേരുന്നുണ്ട്. കുട്ടികാരാമൊരു തമാശയ്ക്കുവേണ്ടി സിഗരറ്റു വലിക്കുവാനും, അല്പം ലഹരി ഉപയോഗിക്കുവാനുമൊക്കെ പല കുട്ടികളും മുതിരുന്നുണ്ട്. ഒരിക്കൽ ഇത് ഉപയോഗിച്ചാൽ എന്താണു കൃത്യം? ആകാശം ഇടിഞ്ഞുവീഴുമോ? എന്തൊക്കെ പലരും ചോദിക്കാറുണ്ട്. പക്ഷെ ഒരു തമാശയ്ക്കുവേണ്ടി പലപ്പോഴും ആരംഭിക്കുന്ന ദുഃശ്ലീലങ്ങളിൽ നിന്നും വിടപറയുവാൻ ആഗ്രഹിക്കുമ്പോഴേക്കും നമ്മെ അത് വിടാതെ കീഴ്പ്പെടുത്തിയിട്ടുണ്ടാകും.

ഒരിക്കൽ നഖാഗ്രാ വെള്ളച്ചാട്ടം കാണുവാൻ ഒരു വിനോദസംഘം ആഫ്രിക്കയിൽ നിന്നും എത്തി. അവർ വെള്ളച്ചാട്ടത്തിന്റെ ഭംഗി ആസ്വദിച്ചുകൊണ്ട് നിൽക്കുമ്പോൾ ആ വലിയ ശബ്ദത്തിന്റെ ഇടയിൽ ഒരു പക്ഷിയുടെ ദീനരോദനം കേൾക്കുവാൻ ഇടയായി. അവർ ശബ്ദം കേട്ട ഭാഗത്തേക്കു ശ്രദ്ധിച്ചു. ഒരു വലിയ ചാക്കുകെട്ടുപോലെ ഒഴുകി വരുന്ന ചരത മൃഗത്തിന്റെ പുറത്തിരിക്കുന്ന കുഴുക്കന്റെ ദീനരോദനമാണ് കേട്ടത്. ഒരു പോരത്തിന്റെ മുതലിരുന്ന മുക്കിൽ ഇരുന്ന് നഖങ്ങൾ കുത്തിവിറക്കി കുഴുക്കൻ മാംസം ഭക്ഷിച്ചുകൊണ്ടിരിക്കുകയായിരുന്നു. വെള്ളച്ചാട്ടത്തിൽ എത്തുന്നതിനു മുമ്പ് ഭക്ഷണം ആസ്വദിച്ച് പറന്നു പോകാമെന്ന് അതു കരുതിയിരുന്നു. ആസ്വാദനത്തിന്റെ സുഖത്തിൽ അപകട സ്ഥലമെത്തിയത് വളരെ വൈകിയാണ് മനസ്സിലാക്കിയത്. അപ്പോഴേക്കും ധൂതിപ്പിടിച്ച് പറക്കുവാൻ ശ്രമിച്ചു. പക്ഷെ ശവരതിൽ ആഴ്ന്നിറങ്ങിയിരുന്ന നഖങ്ങൾ അത്ര എളുപ്പം വിടുവിക്കുവാൻ അതിനു കഴിഞ്ഞില്ല. അടുത്ത നിമിഷത്തിൽ പോരത്തിന്റെ ജഡത്തോടൊപ്പം ആ പക്ഷി വെള്ളച്ചാട്ടത്തിൽ മിന്നിമറഞ്ഞു.

അല്പം ഭക്ഷണത്തിൽ കണ്ടെത്തിയ സുഖം ഒരു കുഴുക്കന്റെ ജീവനെ അഗാധ ഗർഭത്തിലേക്ക് ആഞ്ഞു വലിച്ചുകൊണ്ടു

പോയി.

പാപകർമ്മങ്ങളിലും ഭൗതികമായ ഉല്ലാസത്തിലും അമർന്നിരിക്കുന്നവർക്കുണ്ടാകുന്ന അനുഭവം ഇതുപോലെയാണ്.

മനുഷ്യനെ നാശഗർഭത്തിൽ വീഴ്ത്തിയിട്ടുള്ള പ്രലോഭനങ്ങളുടെ പുറത്ത് നിർദ്ദോഷം എന്ന തോന്നിക്കുന്ന ലേബൽ പതിച്ചിട്ടുണ്ടാകും. അതിന്റെ ആസ്വാദനത്തിൽ നാം അറിയാതെ അളളിപ്പിടിച്ചുപോകും. അപകടം മുന്നിൽ കാണുമ്പോൾ അതിനോടു വിടപറയുവാൻ നാം ശ്രമിച്ചേക്കാം. പക്ഷെ, ആ ശ്രമം വിഫലമായിത്തീർക്കും. അപകടത്തിന്റെ പടുകുഴിയിൽ നിപതിക്കുവാൻ അത് കാരണമാകും.

കുട്ടികാരെ,

മരവിച്ചുപോയ മനസ്സിനെ പുനർജീവിപ്പിക്കുവാൻ ദൈവത്തിനു മാത്രമേ കഴിയൂ. ചെറുപ്പത്തിൽ തന്നെ ദുഃസ്വഭാവങ്ങളോട് വിടപറയണം. നമ്മുടെ എല്ലാ ദുർബലങ്ങളെയും ദൈവത്തിന്റെ മുമ്പിൽ സമർപ്പിക്കുക. തെറ്റും ശരിയും വിവേചിച്ചറിഞ്ഞ് ദൈവാശ്രയത്തിൽ ശരിയായ വഴി തെരഞ്ഞെടുക്കുക.

വിജയം നിങ്ങളുടേതാകും. സംശയമില്ല. ദൈവം അനുഗ്രഹിക്കട്ടെ! സ്നേഹപൂർവ്വം ആനിച്ചേച്ചി.

ഭദ്രാസന കിസ് മത്സരം

കുർത്തമല സെന്റ് മേരീസ് ഇടവകയിലെ കടപ്ര സെന്റ് ജോർജ്ജ് സണ്ടേസ്കൂളിന്റെ ആഭിമുഖ്യത്തിൽ സണ്ടേസ്കൂൾ കുട്ടികൾക്കായി വർഷംതോറും നടത്തിവരുന്ന ഭദ്രാസന കിസ് മത്സരം ഡിസംബർ 14-ാം തീയതി രണ്ടു മണിക്ക് കടപ്ര സെന്റ് ജോർജ്ജ് ചാപ്പലിൽ വച്ച് നടത്തുന്നു. ഒന്നും രണ്ടും സ്ഥാനം നേടുന്നവർക്ക് യഥാക്രമം C. M. Chandy Chundamannil Ever rolling Trophy യും Cash award ഉം. Thomas Mammen Padipurathu Ever rolling Trophy, Cash award ഉം നൽകുന്നതാണ്. ഒരു സണ്ടേസ്കൂളിൽ നിന്നും രണ്ടു പേരടങ്ങുന്ന ടീമിന് (17 വയസ്സു വരെ - 1-1-91 നുശേഷം) പങ്കെടുക്കാം. വിഷയം :- വി. വേദപുസ്തകം, സഭാ ചരിത്രം, കുദാശകൾ, പൊതുവിജ്ഞാനം. കൂടുതൽ വിവരങ്ങൾക്ക് ജോളി അലക്സാണ്ടർ (0469-2665059)